

ĠWANNI PAWLU II
ROSARIUM VIRGINIS MARIAE
ITTRA APPOSTOLIKA

dwar

IR-RUŻARJU MQADDES

mibghuta lill-Isqfijiet, lill-Kleru u lill-Fidili.

16 Ottubru 2002

INTRODUZZJONI

1. Ir-Rużarju tal-Vergni Marija, li ssawwar bil-mod il-mod matul it-tieni millennju taħt il-ħarsien ta' l-Ispirtu ta' Alla, huwa talba li ħafna Qaddisin għożżewha u li l-Magisteru tal-Knisja jinkoraġġiha. Fis-semplività u l-profondità tagħha, din tibqa' talba b'tifsira kbira, anki f'dan it-tielet millennju li għadu kemm beda, u għandha twassal għal ħafna frott ta' qdusija. Tinkwadra tajjeb fil-mixja spiritwali tal-kristjaneżmu, li wara elfejn sena ma tilef xejn mis-safa tiegħu tal-bidu, u jhoss l-Ispirtu ta' Alla jqanqlu biex «jaqdef 'il barra fil-fond» (« *duc in altum!* ») ħalli mill-ġdid jxandar quddiem id-dinja, anzi 'jgħajjat' b'lehen għoli, li Kristu huwa l-Mulej u l-Feddej, «it-triq, is-sewwa u l-ħajja » (Ġw 14, 6), li huwa « l-iskop ta' l-istorja tal-bniedem, il-punt li lejha jgħiddu x-xewqat ta' l-istorja u tač-čiviltà ».⁽¹⁾

Fil-fatt, għalkemm ir-Rużarju hu ta' xejra marjana čara ħafna, imma fil-qalba tiegħu hu kristucentriku. Fis-sobrjetà ta' l-elementi tiegħu, insibu miġbura l-profondità tal-messaġġ ta' l-Evangeliu kollu kemm hu; kważi nistgħu nġhidu li hu kompendju tiegħu.⁽²⁾ Fih tidwi t-talba ta' Marija, il-*Magnificat* deġġiemi tagħha għall-opra fejjieda ta' l-Inkarnazzjoni li bdiet

fil-ġuf verġinali tagħha. Bir-Rużarju, il-poplu nisrani jpoġġi ruħu fl-iskola ta' Marija, u jasal biex jikkontempla l-ġmiel tal-wieċ ta' Kristu u jagħmel esperjenza tal-kobor bla qies ta' l-imħabba tiegħu. Bir-Rużarju, il-fidili jistgħu jirċievu kotra kbira ta' grazzja, bħal qishom jirċevuha mill-idejn stess ta' Omm il-Feddej.

Il-Papiet u r-Rużarju

2. Bosta predeċessuri tiegħi taw importanza kbira lil din it-talba. Ta' min isemmi b'mod partikulari lill-Papa Ljun XIII li fl-1 ta' Settembru 1883 nieda l-Enciklika *Supremi apostolatus officio*,⁽³⁾. Dan id-dokument ta' siwi kbir kien l-ewwel wieħed fost il-ħafna stqarrijiet tiegħu fejn hu wera din it-talba bħala arma spiritwali siewja kontra l-ħażen li jahkem lis-soċjetà. Fost il-Papiet l-aktar reċenti, li minn żmien il-Konċilju 'l hawn ħadmu biex ixerrdu d-devozzjoni lejn ir-Rużarju, nixtieq insemmi lill-Beatu Ġwanni XXIII⁽⁴⁾ u fuq kollox lil Pawlu VI, li fl-Eżortazzjoni appostolika *Marialis cultus* saħaq fuq il-karattru evangeliku tar-Rużarju u fuq l-orjentament kristologiku tiegħu, bi qbil ma' l-ispirtu tal-Konċilju Ekumeniku Vatikan II.

Jien stess ma hallejt ebda okkażjoni taħrab biex inhegġegħ halli wieħed jgħid ir-Rużarju ta' spiss. Sa minn meta kont għadni żaġħżuġħ, din it-talba kellha post importanti ħafna fil-ħajja spiritwali tiegħi. Ftakart ħafna f'dan matul il-vjaġġ li għamilt dan l-aħħar fil-Polonja, l-aktar meta mort inżur is-Santwarju ta' Kalwaria. Ir-Rużarju akkompanjani fil-waqtiet ta' ferħ u anki f'dawk ta' prova. Fih fdajt il-ħafna preokkupazzjonijiet tiegħi u dejjem sibt il-faraġ. Erbgħa u għoxrin sena ilu, fid-29 ta' Ottubru 1978, ġimgħatejn wara li ġejt elett fuq is-Siġġu ta' Pietru, kont għidt: «Il-Rużarju huwa talba preferita tiegħi. Huwa talba meraviljuża! Meraviljuża fis-semplicità u l-profondità tagħha. [...] Nistgħu ngħidu li r-Rużarju huwa,

f'ċertu sens, kumment-talba fuq l-aħħar kapitlu tal-Kostituzzjoni *Lumen gentium* tal-Konċilju Vatikan II, kapitlu li jitkellem dwar il-preżenza ta' Omm Alla fil-misteru ta' Kristu u tal-Knisja. Waqt li ngħidu l-kliem tal-*Ave Maria* jiġu quddiem l-għajnejn tar-ruħ tagħna l-episodji ewlenin tal-ħajja ta' Kristu. Dawn l-episodji flimkien jagħmlu l-misteri tal-ferħ, tat-tbatija u tal-glorja, u nistgħu ngħidu li jpoġġuna f'komunjoni ħajja ma' Kristu permezz tal-Qalb ta' Ommu. Fl-istess waqt, f'dawn il-posti tar-Rużarju qalbna tista' tħaddan il-ġrajjet kollha li jsawru l-ħajja ta' l-individwu, tal-familja, tan-nazzjon, tal-Knisja u tal-umanità; il-ġrajjet personali tagħna u dawk tal-proxxmu, l-aktar ta' dawk li huma qrib tagħna, li huma l-aktar għezież għalina. B'hekk it-talba sempliċi tar-Rużarju timmarka r-ritmu tal-ħajja umana ».⁽⁵⁾

Għezież ħuti, b'dan il-kliem poġġejt l-ewwel sena tal-Pontifikat tiegħi fir-ritmu ta' kuljum tar-Rużarju. Illum, waqt li qed nibda l-ħamsa u għoxrin sena tas-servizz tiegħi bħala suċċessur ta' Pietru, nixtieq li nagħmel l-istess. Kemm grazzji qlajt f'dawn is-snin mingħand il-Verġni Mbierka permezz tar-Rużarju: *Magnificat anima mea Dominum!* Nixtieq inrodd ħajr lill-Mulej bil-kliem tal-Omm Qaddisa tiegħu, li taħt il-ħarsien tagħha qgħedt il-ministeru Petrin tiegħi: *Totus tuus!*

Ottubru 2002 – Ottubru 2003: is-Sena tar-Rużarju

3. F'kontinwità mar-riflessjoni dwar l-Ittra appostolika *Novo millennio ineunte* li fiha, wara l-esperjenza tal-Ġublew, stedint lill-Poplu ta' Alla biex «jerga' jibda mill-ġdid minn Kristu»,⁽⁶⁾ ħassejt il-ħtieġa li noffri riflessjoni fuq ir-Rużarju, kważi bħala kuruna marjana ta' l-istess Ittra appostolika, u biex inhegġegħ halli nikkontemplaw il-Wiċċ ta' Kristu flimkien ma' Ommu Marija u fl-iskola tagħha. Fil-fatt, li titlob ir-Rużarju mhuiwix haġa oħra ħlief li tikkontempla l-Wiċċ ta' Kristu ma' Marija.

Biex din l-istedina tingħata aktar importanza, fl-okkażjoni tal-120 anniversarju tal-enciklika ta' Ljun XIII li ġa semmejt, nixtieq li matul din is-sena l-komunitajiet insara kollha jitolbu u jagħtu valur lit-talba tar-Rużarju. Għalhekk inniedi bhala sena tar-Rużarju minn Ottubru 2002 sa Ottubru 2003.

Nafda din il-proposta pastorali f'idejn l-inizjattiva tal-komunitajiet ekkleżjali individwali. Mhux l-intenzjoni tiegħi li din tfixkel, imma li tintegra u ssaħħaħ il-pjani pastorali tal-Knejjes partikulari. Jien fiduċjuż li tkun milqugħa mill-ewwel u b'generożità. Jekk niskopru mill-ġdid it-tifsira shiħa tiegħu, ir-Rużarju jwassalna għall-qalba tal-ħajja nisranija u joffrilna opportunità spiritwali u pedagogika, ordinarja u siewja għall-kontemplazzjoni personali, għall-formazzjoni tal-Poplu ta' Alla u għall-evangelizzazzjoni ġdida. Għandi l-pjaċir nishaq dwar dan anki waqt li qed infakkru anniversarju ieħor: il-11 ta' Ottubru 1962, meta beda l-Konċilju Ekumeniku Vatikan II, «il-grazzja kbira» mogħtija mill-Ispirtu ta' Alla lill-Knisja ta' żmienna.⁽⁷⁾

Ogġezzjonijiet dwar ir-Rużarju

4. Inizjattiva ta' din ix-xorta toħroġ minn diversi kunsiderazzjonijiet. L-ewwel waħda hi li naffrontaw b'urgenza l-kriżi dwar din it-talba, li fil-kuntest preżenti, storiku u teologiku, hemm ir-risjku li wieħed jaqa' fl-iżball li jnaqqas il-valur tagħha, u allura ma jgħaddihex lill-generazzjonijiet ġodda. Hemm min jaħseb li ċ-ċentralità tal-Liturġija, li bir-raġun kollu l-Konċilju Ekumeniku Vatikan II saħaq fuqha, tnaqqas neċessarjament l-importanza tar-Rużarju. Fir-realtà, kif fiehem tant tajjeb il-Papa Pawlu VI, din it-talba mhux biss ma tmurx kontra l-Liturġija, imma ssaħħaħha, għax isservi ta' daħla eċċellenti għaliha u għax fiha hemm tidwi l-Liturġija, fil-waqt li tgħin biex wieħed jieħu sehem shiħ fiha

u jikseb il-frott minnha fil-ħajja tiegħu ta' kuljum.

Hemm ukoll min jibza' li din it-talba ma tantx hi ekumenika minħabba fix-xejra Marjana tagħha. Izda fir-realtà, bir-Rużarju nkunu qed nagħtu lil Omm Alla dik il-qima li jiddiskrivi l-Konċilju: qima li tpoġġi lil Kristu fiċ-ċentru tal-fidi nistranija, b'mod li «waqt li tingħata qima lill-Omm, l-Iben [...] ikun magħruf, maħbub, igglorifikat».⁽⁸⁾ Jekk wieħed jiskopri mill-ġdid ir-Rużarju b'mod xieraq, isib li huwa ta' għajjnuna għall-ekumeniżmu, u żgur li ma jxekklux!

Triq ta' kontemplazzjoni

5. Qed nagħtu importanza kbira u nipproponu li mill-ġdid jerga' jibda jingħad ir-Rużarju, għax dan huwa mezz validu ħafna biex jgħin lill-fidili jimpenjaw ruħhom fil-kontemplazzjoni tal-misteru nistrani li tkellimt dwaru fl-Ittra appostolika *Novo millennio ineunte* bħala vera 'taħriġ fil-qdusija': «Dan it-taħriġ fil-qdusija jitlob ħajja nistranija li fiha tispikka fuq kollox l-arti tat-talb».⁽⁹⁾ Waqt li fil-kultura ta' illum, anki fost tant kontradizzjonijiet, qed twarrad sejha ġdida għal spiritwalità, li ġejja wkoll minn dak li joffru religjonijiet oħra, illum aktar minn qabel, hu meħtieġ li l-komunitajiet insara tagħna jkunu «skejjel ġenwini ta' talb».⁽¹⁰⁾

Ir-Rużarju hu waħda mill-isbaħ tradizzjonijiet tal-kontemplazzjoni nistranija, tradizzjoni tassew ta' min ifaħħarha. Żviluppat fil-Punent u hija talba ta' meditazzjoni li b'xi mod taqbel «mat-talba tal-qalb» jew «it-talba ta' Ġesù» li rabbiet l-għeruw tagħha fil-Lvant nistrani.

Talba għall-paċi u għall-familja

6. Hemm ċirkustanzi storiċi li jkomplu juruna kemm hu meħtieġ li ngħidu r-Rużarju. L-ewwel waħda fosthom hi l-ħtieġa kbira li nitolbu lil Alla

għad-don tal-paċi. Kien hemm diversi drabi meta il-Predeċessuri tiegħi u jien ipproponejna r-Rużarju bħala talba għall-paċi. F'dan il-millennju li beda bl-attakk ikrah tal-11 ta' Settembru 2001 u li fih kuljum nisimgħu b'sitwazzjonijiet godda mdemma u vjolenti f'tant postijiet fid-dinja, li niskopru mill-ġdid ir-Rużarju jfisser li nikkontemplaw il-misteru ta' Dak li hu «s-sliem tagħna», li minn «tnejn għamel poplu wieħed, billi garraf il-ħajt li kien jifridna, il-mibegħda ta' bejnietna» (*Efes 2, 14*). Ma nistgħux nitolbu r-Rużarju mingħajr ma nhossu l-impenn preċiż li nagħtu s-sehem tagħna għall-paċi, b'harsa speċjali lejn l-art fejn għex Ġesù, li hi daqshekk imgarrba u tant għażiża għal qalb tan-nisrani.

L-istess ħtieġa kbira għal impenn u talb tinħass ukoll f'qasam kritiku ieħor ta' żmienna: il-*qasam tal-familja*, ċellula tas-soċjetà, li qed tkun dejjem aktar mhedda minn qawwiet li jridu jeqirduha fuq livell ideoloġiku u prattiku, u li jwassluk biex titħasseb dwar il-ġejjieni ta' din l-istituzzjoni fundamentali u importanti, li magħha hemm marbut il-ġejjieni tas-soċjetà kollha kemm hi. Fil-kuntest wiesa' tal-pastorali tal-familja, il-ħeġġa biex il-familji nsara jgħidu r-Rużarju, nistgħu nipproponuha bħala għajnuna biex wieħed jilqa' kontra l-effetti koroh ta' din il-kriżi ta' żmienna.

« Hemm hi ommok! » (Gw 19, 27)

7. Hafna huma s-sinjali li juru kemm anki illum, permezz ta' din it-talba, il-Vergni Qaddisa trid turi l-imħabba tagħha ta' omm ma' wlied il-Knisja, li l-Feddej qed imut fuq is-Salib fdalha f'idejha meta qal lid-dixxiplu l-maħbub: «Mara, hawn hu ibnek!» (Gw 19, 26). Nafu kemm kien hemm ċirkustanzi differenti matul id-dsatax u l-għoxrin seklu meta Omm Kristu wriet il-preżenza tagħha u semmgħet lehinha biex tqanqal il-poplu ta' Alla għal din talba kontemplattiva. Nixtieq insemmi b'mod speċjali d-dehriet ta' Lourdes u ta' Fatima,⁽¹¹⁾ minħabba l-effett kbir tagħhom fuq il-ħajja ta'

l-insara u r-rikonoxximent awtorevoli li kellhom mill-Knisja. Għadd kbir ta' pellegrini jżuru dawn is-santwarji biex ifittxu farag u tama.

Fuq il-passi ta' dawk li taw xhieda

8. Mhux possibbli nsemmi l-Qaddisin kollha li sabu fir-Rużarju t-triq vera biex jitqaddsu. Biżżejjed insemmu lil San Alwiġi Maria Grignon de Montfort, awtur ta' kitba prezzjuża fuq ir-Rużarju,⁽¹²⁾ u, ieħor aktar qrib tagħna, Patri Pio ta' Pietrelcina, li dan l-aħħar kelli x-xorti niproklamah qaddis. Imbagħad kien hemm il-Beatu Bartolo Longo, li kellu karizma speċjali. Kien veru apostlu tar-Rużarju u l-mixja tiegħu tal-qdusija kienet isserrah fuq ispirazzjoni li ħass: «Minn ixerred l-imħabba lejn ir-Rużarju jsalva!». ⁽¹³⁾ Kien għalhekk li ħassu msejjaħ biex jibni tempju ddedikat lil Vergni tar-Rużarju f'Pompei, fuq il-fdajiet tal-Belt Antika, li nqerdet fis-sena 79 meta żbroffa l-Vessuvju, u kienet għadha bil-kemm semgħet l-aħbar ta' Kristu. Sekli wara, din il-belt ħarġet mill-irmied bħala xhieda tad-dwal u d-dlamijiet taċ-ċiviltà klassika.

Bl-opra kollha tiegħu, u l-aktar bil-«Ħmistax-il Sibb», Bartolo Longo, mexxa 'l quddiem ir-ruħ kristuċentrika u kontemplattiva tar-Rużarju. Sab għajjnuna kbira minn Ljun XIII, « il-Papa tar-Rużarju ».

KAP I

Nikkontemplaw lil Kristu flimkien ma' Marija

Wiċċu jiddi bhax-xemx

9. «Hu tbiddel quddiemhom; wiċċu sar jiddi bħax-xemx» *Mt 17, 2*). Ix-xena tat-Trasfigurazzjoni ta' Kristu li fiha fl-Evangġelju naraw it-tliet appostli Pietru, Ġakbu u Ġwanni msahħrin mill-ġmiel tal-Feddej, nistgħu nqisuha bħala *ikona tal-kontemplazzjoni nisranija*. Kull dixxiplu ta' Kristu għandu jiffissa ħarstu fuq il-wiċċ ta' Kristu u jara fih il-misteru tal-mixja ordinarja u ta' tbatija li l-bniedem jagħmel, biex imbagħad jasal ha jifhem il-ġmiel divin li jidher f'Ġesù li qam mill-mewt u li qiegħed fil-glorja fuq il-lemin tal-Missier. U jekk dan hu li jrid jagħmel kull dixxiplu, allura hekk irridu naghmlu aħna wkoll. Waqt li nikkontemplaw dan il-wiċċ, aħna ninfethu għall-misteru tal-ħajja trinitarja u naghmlu esperjenza dejjem ġdida ta' l-imħabba tal-Missier u nithennew bil-ferħ ta' l-Ispirtu s-Santu. B'hekk iseħħ fina dak li jgħid San Pawl: «Aħna lkoll, li b'wiċċna mikxuf nirrifettu l-glorja tal-Mulej, qegħdin ninbidlu fl-istess xbieha minn gloriya għal gloriya skont ma jagħtina l-Mulej, li hu Spirtu » (*2 Kor 3, 18*).

Marija mudell ta' kontemplazzjoni

10. F'Marija għandna l-aqwa mudell biex nikkontemplaw lil Kristu. Il-wiċċ ta' Kristu huwa b'mod waħdieni ta' Marija. Hu ssawwar f'ġufha, ha mingħandha xebh uman li juri intimità spiritwali ħafna akbar. Hadd ma ddedika ruħu għall-kontemplazzjoni tal-wiċċ ta' Kristu bħalma ddedikat ruħha hi. Hi tefgħet l-ħarsa ta' ruħha fuqu sa mit-tħabbira, meta hu tnissel fiha bil-ħidma ta' l-Ispirtu s-Santu. Fix-xhur ta' wara ħasset il-preżenza tiegħu fiha u ġabet quddiem għajnejha l-fattizzi tiegħu. Meta wasal iż-żmien u wellditu f'Betlem, hi tefgħet l-ħarsa tenera tagħha fuq wiċċ Binha, waqt li “fisqietu u medditu f' maxtura” (ara *Lq 2, 7*).

Minn dak inhar, il-ħarsa tagħha, dejjem aktar mimlija mħabba, ma nqalgħet qatt minn fuqu. Xi drabi ħarsitha kienet marbuta ma' mistoqsija bħal meta tilfitu fit-tempju: «Ibni, dan għaliex għamiltilna hekk?» (*Lk 2,*

48). Imma dejjem kienet ħarsa li tinfed, kapaci tifhem il-qalb ta' Ġesù, tħoss is-sentimenti moħbija tiegħu u tobsor x'ser ikunu d-deċiżjonijiet tiegħu kif ġara f'Kana (ara Ġw 2, 5). Drabi oħra kienet ħarsa ta' niktet, l-aktar fejn is-salib, meta għal darb'oħra, f'ċertu sens, kienet il-ħarsa ta' omm waqt il-ħlas, għax Marija ma għexitx biss il-passjoni u l-mewt ta' l-Iben Waħdieni tagħha, imma laqgħet ukoll l-iben il-ġdid li ġie mogħti lilha fid-dixxipli l-maħbub (ara Ġw 19, 26-27). Fl-għodwa tal-Għid ħarsitha kienet waħda tiddi bil-ferħ tal-Qawmien, u fl-aħħar, f'Għid il-Ħamsin, ħarsitha kienet mimlija heġġa bil-miġja ta' l-Ispirtu s-Santu (ara At 1, 14).

It-tifkiriet ta' Marija

11. Marija għexet b'għajnejha fuq Kristu u kienet tgħożż kull kelma tiegħu: «Baqgħet tgħożż f'qalbha dawn il-ħwejjeg u taħseb fuqhom bejnha u bejn ruħha» (Lq 2, 19; Lq 2, 51). It-tifkiriet ta' Ġesù minquxa f'qalbha baqgħu dejjem magħha u wassluha biex tgħix il-mumententi differenti ta' ħajjitha qrib Binha. Kienu dawn it-tifkiriet li, f'ċertu sens, sawru 'r-rużarju', li Hi stess kienet tgħid matul il-ġranet ta' ħajjitha fuq din l-art.

U illum ukoll, fost l-għana ferrieħi ta' Ġerusalemm tas-sema, baqgħu xorta l-għanijiet tagħha ta' radd il-ħajr u tifħir. Dan juri l-imħabba tagħha ta' omm għall-Knisja pellegrina, fejn hi għadha qed twassal l-esperjenza personali tagħha tal-Bxara t-Tajba. Mingħajr ebda waqfien, hi tpoġġi 'l-misteri' ta' Binha quddiem għajnejn dawk li jemmnu u tixtieq li dawn ikunu kontemplati ħalli minnhom toħroġ il-qawwa kollha tas-salvazzjoni. Meta l-komunità nisranija titlob ir-Rużarju, hi ssir ħaġa waħda mat-tifkiriet u l-ħarsa kontemplattiva ta' Marija.

Ir-Rużarju, talba kontemplattiva

12. Il-fatt li tibda mill-esperjenza ta' Marija, it-talba tar-Rużarju hi waħda

tabilhaqq kontemplattiva. Mingħajr il-kontemplazzjoni, din it-talba ma tibqax dak li tassew hi. Kif saħaq Pawlu VI: « Mingħajr kontemplazzjoni, ir-Rużarju hu bħal ġisem bla ruħ u hemm ir-riskju li jsir ripetizzjoni mekkanika li tmur kontra dak li wissa Ġesù meta qal: 'Intom u titolbu toqogħdux tlabalbu bħall-pagani; dawn minn għalihom li iktar ma jgħidu iktar jinstemgħu' (Mt 6, 7). Min-natura tiegħu stess, ir-Rużarju jitlob ritmu kalm u bil-mod li jgħin biex wiehed jimmedita fuq il-misteri tal-ħajja ta' Kristu bl-għajnejn ta' Dik li kienet l-aktar qrib tiegħu. B'hekk naraw il-kobor u l-ġmiel bla tarf ta' dawn il-misteri ».⁽¹⁴⁾

Tajjeb niefqu fuq dan il-ħsieb profund ta' Pawlu VI biex naraw xi aspetti tar-Rużarju bħala talba ta' kontemplazzjoni kristoloġika.

Niftakru fi Kristu ma' Marija

13. Il-kontemplazzjoni ta' Marija hi qabel kollox *tifkira*. Jeħtieġ nifhmu din il-kelma fis-sens bibliku ta' *tifkira* (*zakar*) li ġġedded u tagħmel prezenti l-għemejjel ta' Alla fl-istorja tas-salvazzjoni. Il-Bibbja hi rakkont ta' ġrajjet ta' fidwa, li l-quċcata tagħhom huwa Kristu stess. Dawn il-ġrajjet mhumiex biss xi haġa tal-bieraħ; huma wkoll is-salvazzjoni illum. Dan iseħħ b'mod speċjali fil-Liturġija: dak li Alla wettaq sekli ilu ma jirrigwardax biss lil dawk li kellhom sehem dirett f'dawn il-ġrajjet, imma, bid-don tal-grazzja tiegħu, dan għadu jolqot lill-bniedem ta' kull żmien. B'xi mod, dan jgħodd ukoll għal kull devozzjoni oħra li tressqek lejn dawn il-ġrajjet. Li «nagħmlu tifkira tagħhom» bil-fidi u l-imħabba jfisser li ninfethu għall-grazzja li Kristu rebaħ għalina bil-misteri ta' ħajja, il-mewt u l-qawmien tiegħu.

Mela, jekk flimkien mal-Konċilju Vatikan II nishqu li l-liturġija, bħala l-ħidma ta' l-uffiċċju saċerdotali ta' Kristu u għemil ta' qima pubblika, hi «

l-quċċata li lejha timxi l-ħidma tal-Knisja u fl-istess waqt l-għajn li minnha toħroġ kull qawwa tagħha»⁽¹⁵⁾, jeħtieġ ukoll niftakru li l-ħajja spiritwali «ma tinsabx biss fis-sehem tal-liturġija mqaddsa. In-nisrani, barra milli hu msejjah biex jitlob flimkien ma' l-oħrajn, għandu wkoll jidhol f'kamartu biex fil-moħbi jitlob lill-Missier» (ara Mt 6, 6), u skont it-tagħlim ta' l-Appostlu, għandu jitlob bla heda (ara 1 Tes.5,17) ⁽¹⁶⁾ Ir-Rużarju, fis-sura partikulari tiegħu, jagħmel sehem minn din il-varjetà ta' talb ' bla heda'. U jekk il-Liturġija, bħala ħidma ta' Kristu u tal-Knisja hi l-oghla għemil ta' fidwa, ir-Rużarju, bħala meditazzjoni fuq Kristu flimkien ma' Marija, hu kontemplazzjoni li ssaħħahna. Fil-waqt li jdahhalna fil-misteri tal-ħajja tal-Feddej, aħna nassimilaw fina b'mod profond dak li Hu wettaq u li l-Liturġija tattwalizza, u dan jiffurmana.

Nitgħallmu lil Kristu ma' Marija

14. Kristu huwa l-aqwa Għalliem; hu dak li rrivela u hu dak li ġie rrivelat. Hawnhekk mhux il-każ li nitgħallmu biss dak li jgħalliem Hu, imma li “nitgħallmu lilu”. U minn aktar minn Marija hu espert f'dan? Jekk mil-lat divin, l-Ispirtu s-Santu huwa dak li jgħallimna kollox dwar Kristu, (ara Gw 14, 26; 15, 26; 16, 13), fost il-bnedmin ma hemm hadd aqwa minn Marija li jaf lil Kristu. Hadd aktar minn Ommu ma jista' jwassalna biex insiru nafu b'mod profond il-misteru tiegħu.

L-ewwel fost is-sinjali li għamel Ġesu' – meta bidel l-ilma fl-inbid fit-tieġ ta' Kana – jurina lil Marija bil-lipsa ta' għalliema. Hi tgħid lill-qaddejja biex jagħmlu dak li kien ser jgħidilhom Kristu (ara Ġw 2, 5). U nimmaginaw li għamlet l-istess haġa mad-dixxipli wara li Ġesu' tela' s-sema, meta hija baqgħet magħhom tistenna l-Ispirtu s-Santu u kienet ta' sostenn għalihom fl-ewwel missjoni tagħhom. Meta nkunu ma' Marija fir-Rużarju, inkunu bħal qisna qegħdin fl-'iskola' tagħha biex minnha

nitgħallmu lil Kristu, biex nidhlu fil-fond fl-aktar affarijiet intimi tiegħu u nifhmu l-messaġġ tiegħu.

Nagħrfu kemm tiswa din l-iskola ta' Marija, jekk inqisu l-kotra tad-doni ta' l-Ispirtu li Hi tiksbilna permezz tagħha, fil-waqt li tagħtina eżempju ta' dik l-«mixja ta' fidi»,⁽¹⁷⁾ li tagħha hi l-aqwa għalliema. Quddiem kull misteru ta' Binha, hi tistedinna biex nagħmlu kif għamlet hi waqt it-Thabbira: inressqu l-mistoqsijiet tagħna b'umilta' ħalli jkollna d-dawl u naslu dejjem għall-ubbidjenza tal-fidi: «Hawn hi l-qaddejja tal-Mulej, ħa jsir minni skond kelmtek» (*Lk* 1, 38).

Nixbhu lil Kristu ma' Marija

15. L-ispirtwalità nisiranija tingħaraf mill-impenn tan-nisrani li jsir dejjem aktar jixbah lill-Imgħallem tiegħu (ara *Rm* 8, 29; *Fil* 3, 10. 21). L-Ispirtu s-Santu li jinzel fih fil-Magħmudija jagħmel lin-nisrani bħal fergħa fid-dielja, li hu Kristu (ara *Ġw* 15, 5), jagħmlu membru tal-Ġisem mistiku (ara *IKor* 12, 12; *Rm* 12,5). Izda jeħtieġ li n-nisrani jkompli din il-mixja li beda billi jsir dejjem aktar jixbah lil Kristu fl-imġieba tiegħu, li għandha tkun skont “il-ħsieb” ta' Kristu: « Aħsbu bħalma kien jaħseb Kristu Ġesù » (*Fil* 2, 5). Skont il-kliem ta' l-Appostlu, jeħtieġ li «nilbsu lil Kristu » (ara *Rm* 13, 14; *Gal* 3, 27).

Fil-mixja spiritwali tar-Rużarju, li fiha nikkontemplaw il-wiċċ ta' Kristu flimkien ma' Marija, aħna nistgħu nimmiraw lejn l-ideal li nsiru nixbhuH, billi nimxu fi triq li tista' tissejjaħ “tal-ħbieb”. Din tpoġġina b'mod naturali fil-ħajja ta' Kristu u “nixorbu” mis-sentimenti tiegħu. Il-beatu Bartolo Longo kien jgħid: «Bħal żewġt iħbieb li ta' spiss ikunu flimkien u jiddakkru mid-drawwiet ta' xulxin, l-istess jigri lilna meta nitkellmu b'mod familjari ma' Ġesù u mal-Vergni Marija waqt li nimmeditaw il-

Misteri tar-Rużarju u ngħixu l-istess ħajja fit-Tqarbin Imqaddes. Aħna nistgħu nsiru nixbhuhom – skont sa fejn tasal id-dgħufija tagħna - u mill-eżempju kbir tagħhom nitgħallmu ngħixu l-umiltà, il-faqar, is-sabar u l-perfezzjoni ».⁽¹⁸⁾

F’dan il-proċess li fih insiru nixbhu lil Kristu permezz tar-Rużarju, aħna nintelqu b’mod partikulari f’idejn Ommna Marija. Hi dik li nisslet lil Kristu, u fl-istess waqt hi parti mill-Knisja, «membru għoli u singolari tagħha », ⁽¹⁹⁾ hi “Omm il-Knisja”. U bħala tali hi “tnissel” bla heda wlied għall-Ġisem mistiku ta’ Binha. Tagħmel dan billi tidhol għalina u titlob li jfawwar fina l-Ispirtu s-Santu. Hi *l-ikona perfetta tal-Knisja Omm*.

Ir-Rużarju jpoġġina b’mod mistiku qrib ta’ Marija, li ħadet ħsieb Ġesù huwa u jikber fid-dar ta’ Nazaret. U hi tiegħu ħsiebna bl-istess mod, tedukana u tiffurmana sakemm Kristu «jissawwar» fina b’mod shiħ (ara *Gal 4, 19*). Din il-ħidma ta’ Marija, li għandha l-għerūq tagħha fi Kristu u li toqgħod għar-rieda tiegħu b’mod radikali, « bl-ebda mod ma tfixkel l-għaqda ta’ dawk li jemmnu ma’ Kristu, anzi tħaffifha ».⁽²⁰⁾ Dan id-dawl ħareġ mill-Konċilju Vatikan II u jien tant ħassejtu b’mod qawwi fil-ħajja tiegħi li għamiltu l-baži tal-motto episkopali tiegħi: *Totus tuus*.⁽²¹⁾ Kif tafu, dan il-motto hu ispirat mid-duttrina ta’ San Alwiġi Maria Grignon de Montfort, li kien jispjega r-rwol ta’ Marija fil-proċess tax-xebh tagħna ma’ Kristu billi kien jgħid hekk: «*Il-perfezzjoni tagħna tikkonsisti filli nkunu nixbhu lil Ġesù, li nkunu magħqudin miegħu u konsagrati Lilu*. Mela, m’hemmx dubju li l-aktar devozzjoni perfetta hija dik li tagħmilna nixbhu lil Kristu, li tgħaqqadna miegħu u li tikkonsagrana Lilu b’ mod l-aktar perfett. Issa, la Marija hi l-kreatura li l-aktar tixbah lil Ġesù, mela, id-devozzjoni lejn Marija, l-Omm qaddisa tiegħu, hi dik fost id-devozzjonijiet kollha li permezz tagħha l-aktar nistgħu nikkonsagraw

ruĥna u nagħmluha tixbah lill-Mulej. Aktar mar-ruĥ tkun ikkonsagrata lilha, aktar tkun konsagrata lil Ġesù Kristu ».⁽²²⁾ M'hemmx aqwa mir-Rużarju fejn nistgħu naraw ir-rabta profonda li hemm bejn it-triq ta' Ġesù u dik ta' Marija. Marija tgħix biss fi Kristu u għal Kristu!

Nitolbu lil Kristu ma' Marija

16. Kristu jistedinna biex induru lejn Alla l-ĥin kollu u b'fiduċja ĥalli Hu jismagħna: «Itolbu u jingħatalkom; fittxu u ssibu; ĥabtu u jifthulkom » (*Mt* 7, 7). Il-qawwa ta' dan it-talb ġejja mit-tjieba tal-Missier, kif ukoll għax Kristu stess jidħol għalina quddiemu (ara *IGw* 2, 1) u għax l-Ispirtu s-Santu «jidħol għalina» skont il-pjan ta' Alla (ara *Rm* 8, 26-27). Fil-fatt « aħna anqas biss nafu nitolbu kif imiss » (*Rm* 8, 26) u xi drabi t-talb tagħna ma jinstemax għax « nitolbu ĥażin » (ara *Ġak* 4, 2-3).

It-talb li Ġesù u l-Ispirtu s-Santu jqanqlu fi qlubna hu sostnut minn Marija li tidħol għalina bħal omm. « It-talb tal-Knisja qisu merfugħ mit-talb ta' Marija ».⁽²³⁾ Fil-fatt, jekk Ġesù, il-Medjatur waħdieni hu t-Triq tat-talb tagħna, Marija, trasparenza safja tiegħu turina t-Triq. « Hi minn din il-kooperazzjoni singolari ta' Marija mal-ĥidma ta' l-Ispirtu s-Santu, li l-Knejjes żviluppaw it-talb tagħhom lill-Verġni Omm Alla, talb li l-qofol tiegħu huwa l-Persuna ta' Kristu li tidher fil-misteri tiegħu ».⁽²⁴⁾ Fit-tieg ta' Kana, l-Evangeliu jurina kemm hi qawwija l-interċessjoni ta' Marija, li twassal il-ħtiġijiet tal-bnedmin għand Ġesù: «Ma għandhomx inbid » (*Ġw* 2, 3).

Ir-Rużarju huwa meditazzjoni u talba ta' supplika fl-istess ĥin. Nitolbu bla heda lill-Omm Alla għax għandna fiduċja li bl-interċessjoni tagħha ta' Omm hi kollox tista' taqla mingħand Binha. Hi “tista' kollox bil-grazzja”, biex nużaw l-istess kliem li l-Beatu Bartolo Longo juża fit-talba tas-

Supplika; kliem li rridu nifhmuhom sew. Din il-konvinzjoni li bdiet mill-Evangġelju, kompliet tissaħħaħ fl-esperjenza tal-poplu nisrani. Il-poeta magħruf Dante jfissirha b'mod tal-għageb bil-versi ta' San Bernard: « Mara, int kbira u setgħana wisq,/ min jixtieq il-grazzja u ma jdurx lej/xewqatu tkun qed ittir bla għwienah ». ⁽²⁶⁾ Meta fir-Rużarju nitolbu lil Marija, hi, santwarju ta' l-Ispirtu s-Santu (ara *Lk* 1, 35) tidhol għalina quddiem il-Missier, li fawwarha bil-grazzja u quddiem Binha, li tweled minn gūfha, u hi titlob magħna u għalina.

Inhabbru lil Kristu ma' Marija

17. Ir-Rużarju huwa wkoll *passaġġ ta' tħabbira u ta' approfondiment*, li fih il-misteru ta' Kristu hu pprezentat il-ħin kollu fid-diversi livelli tal-esperjenza nisranija. Il-forma tiegħu ta' talb u meditazzjoni kapaċi tiffirma lid-dixxipli skont il-qalb ta' Kristu. Fil-fatt, meta fir-Rużarju jkun hemm dak kollu meħtieġ biex isir meditazzjoni li tagħti l-frott, minnu titwield *opportunita' sinifikattiva kateketika*, li r-Ragħajja għandhom jagħrfu s-siwi tagħha u dan speċjalment fiċ-ċelebrazzjonijiet komunitarji fil-parroċċi u fis-santwarji. Anki b'dan il-mod, il-Verġni tar-Rużarju tkompli l-ħidma tagħha tat-tħabbira ta' Kristu. L-istorja dwar ir-Rużarju turina kif, speċjalment id-Dumnikani, għamlu użu minn din it-talba fi żmien diffiċli għall-Knisja minħabba fit-tixrid tal-ereżija. Illum ninsabu quddiem sfidi godda. Għaliex ma noħdux il-Kuruna f'idejna bl-istess fidi ta' dawk li ġew qabilna? Ir-Rużarju għad għandu l-qawwa kollha tiegħu u jibqa' riżorsa ta' valur pastorali għal kull evangelizzatur tajjeb.

KAP II

MISTERI TA' KRISTU -
MISTERI TA' L-OMM TIEGHU

Ir-Rużarju « kompendju tal-Evangelju »

18. Ma nistgħux nikkontemplaw il-wieċ ta' Kristu mingħajr ma nisimgħu lehen il-Missier permezz ta' l-Ispirtu s-Santu, għax «ħadd ma jagħraf lill-Iben jekk mhux il-Missier » (Mt 11, 27). Meta fl-inħawi ta' Ċesarija ta' Filippu, Pietru stqarr min hu Ġesù, Ġesù qal mnejn kienet gejjja dik l-istqarrija ċara dwaru: «Mhux bniedem tad-demem u l-laħam uriek dan, imma Missieri li hu fis-smewwiet » (Mt 16, 17). Kienet meħtieġa rivelazzjoni mis-Sema. U biex tkun milqugħa, kien hemm bżonn is-smiġħ: « Hija biss l-esperjenza tas-skiet u tat-talb li toffrilna l-ambjent xieraq biex nikbru fl-għarfien veru, fidil u sod ta' dak il-misteru ». ⁽²⁷⁾

Il-Rużarju huwa talba tradizzjonali nisranija li fiha nikkontemplaw il-wieċ ta' Kristu. Il-Papa Pawlu VI iddeskriviha hekk: « Ir-Rużarju huwa talba evangelika li tiċċentra fuq il-misteru tal-inkarnazzjoni u tal-fidwa, u għalhekk żgur li hu talba li twassalna lejn Kristu. Fil-fatt, anki meta ntennu, l-*Ave Maria*, aħna nkunu qed nagħmlu att kontinwu ta' tifhir lil Kristu, li huwa l-għan aħhari kemm tat-Thabbira tal-Anġlu kif ukoll tat-tislina li għamlet omm il-Battista: “Imbieriek il-frott tal-ġuf tiegħek” (Lk 1, 42). U hemm xi ħaġa aktar minn hekk: fir-ripetizzjoni ta' l-*Ave Maria* hemm mistura dik ix-xiħaġa li fuqha tintiseg il-kontemplazzjoni tal-misteri: Ġesù li jissemma f'kull *Ave Maria* huwa l-istess Ġesù li l-misteri jpoġġu quddiemna, xi drabi bħala Iben Alla u drabi oħra bħala Iben il-Vergni Marija ». ⁽²⁸⁾

Żieda f'waqtha

19. Fir-Rużarju, kif gie stabbilit bl-approvazzjoni tal-awtorità tal-Knisja, insibu biss xi wħud mill-misteri tal-ħajja ta' Kristu. L-għażla giet determinata mill-oriġini ta' din it-talba li tfasslet fuq in-numru 150, l-

għadd tas-Salmi.

Imma nħoss li biex tissaħħaħ il-qawwa kristoloġika tar-Rużarju, tkun haġa f'waqtha li ssir żieda, li fil-waqt li tithalla għal-liberta' tal-individwi u tal-komunitajiet, twassal biex inkunu nistgħu nħaddnu anki l-misteri tal-*ħajja pubblika ta' Kristu mill-Magħmudija sal-Passjoni tiegħu*. F'dawn il-misteri aħna nikkontemplaw aspetti importanti tal-persuna ta' Kristu, li jirrivela lil Alla. Dak li kien dikjarat l-Iben il-maħbub tal-Missier fil-Magħmudija fil-Ġordan, ħabbar il-miġja tas-Saltna, ta xhieda tagħha bl-għemejjel tiegħu, xandar dak li titlob is-Saltna. Matul il-ħajja pubblika tiegħu, *il-misteru ta' Kristu jidher b'mod ċar misteru ta' dawl*: « Sakemm għadni fid-dinja, jiena hu d-dawl tad-dinja » (Ġw 9, 5).

Għalhekk, biex inkunu nistgħu ngħidu bis-sħiħ li r-Rużarju hu 'kompendju tal-Evangeliu', tkun haġa tajba li, wara li niftakru fl-inkarnazzjoni u l-ħajja moħbija ta' Kristu (il-misteri tal-ferħ), u qabel ma niefqu fuq it-tbatija tal-passjoni (il-misteri tat-tbatija), u fuq ir-rebħa tal-qawmien (il-misteri tal-glorja), niefqu naħsbu wkoll fuq waqtiet importanti tal-ħajja pubblika tiegħu (il-misteri tad-dawl). Iż-żieda ta' dawn il-misteri godda, mingħajr ma tippregudika l-aspett essenzjali tal-mod kif inhi magħmula din it-talba tradizzjonali, għandha tagħti ħajja ġdida lir-Rużarju u tkebbes herqa ġdida biex l-għajxien ta' din it-talba fl-ispiritwalità nisranija ikun bħal bieb miftuħ li jwassal lejn il-Qalb ta' Kristu, abbiss ta' ferħ u ta' dawl, ta' tbatija u ta' glorja.

Il-Misteri tal-ferħ

20. Il-karatteristika ta' l-ewwel ħames misteru, “il-misteri tal-ferħ” huwa *l-ferħ li ġġib magħha l-ġrajja ta' l-Inkarnazzjoni*. Dan jidher b'mod ċar sa mit-Thabbira fejn fit-tislma ta' Gabriel lill-Vergni ta' Nazaret naraw l-

istedina għall-ferħ messjaniku: «Ifraħ, Marija». Ma' din it-tħabbira hemm marbuta l-istorja kollha tas-salvazzjoni, anzi b'ċertu mod, l-istorja stess tad-dinja. Jekk il-pjan tal-Missier huwa li kollox jingabar taħt ras waħda li hu Kristu (ara *Ef* 1, 10), mela, b'xi mod, id-don divin tal-Missier li permezz tiegħu Marija ssir omm Ibnu, jolqot lill-univers kollu. U min-naħa tagħha, l-umanità kollha tingabar fil-*fiat* li permezz tagħha Marija wiegbet iva għar-rieda ta' Alla.

Imbagħad naraw tiddi n-nota ta' ferħ fil-laqgħa ta' Marija ma' Elizabetta, meta l-lehen ta' Marija u l-preżenza ta' Kristu f'għufha wasslu lil Ġwanni biex «jaqbeż bil-ferħ» (ara *Lk* 1, 44). Mimlija bil-ferħ hi wkoll ix-xena ta' Betlemm, meta l-anġli jilqgħu bil-kant it-twelid tat-Tarbija Divina, tal-Feddej tad-dinja u jxandruha lir-rgħajja propju bħala «aħbar ta' ferħ kbir » (*Lk* 2, 10).

Għalkemm il-ferħ ma jonqosx anki fl-aħħar żewġ misteri, imma fihom ga jidher is-sinjal tal-ġrajjet drammatiċi li kellhom isehħu. Waqt il-preżentazzjoni fit-tempju hemm l-ferħ tal-konsagrazzjoni tat-tarbija u l-estasi tax-xwejjah Xmun, imma hemm wkoll il-profezija li Ġesù kellu jkun «sinjal li jmeruh» f'Israel u li sejf kellu jinfed qalb Ommu (ara *Lk* 2, 34-35). L-episodju ta' Ġesù fit-tempju meta kellu tnax-il sena, hu wkoll mimli ferħ u fl-istess ħin drammatiku. Hawnhekk naraw l-għerf divin ta' Ġesù li jisma' u jistaqsi u jidher bħal wieħed li 'jgħallem'. Ir-rivelazzjoni tal-misteru tiegħu ta' Iben iddedikat għal dak li hu tal-Missier hi tħabbira radikali evangelika li tpoġġi sfida anki għar-rabtiet l-aktar għeżiež tal-bniedem quddiem dak li titlob is-Saltna. Ġużeppi u Marija stess li kienu inkwetati u b'qalbhom maqsuma « kliemu ma fehmu » (*Lq* 2, 50).

Mela, li timmedita l-misteri 'tal-ferħ' ifisser li tidhol fil-fond f'dak li jwassal għall-ferħ nisrani u fit-tifsira profonda tiegħu. Ifisser li tiffissa

ħarstek fuq il-misteru konkret tal-Inkarnazzjoni u fuq dak li qed ikun imħabbar minn qabel dwar il-misteru tat-tbatija li fdietna. Marija twassalna biex nifhmu s-sigriet tal-ferħ nistrani fil-waqt li tfakkarna li l-kristjaneżmu hu qabel kollox *euanghelion*, 'aħbar tajba', li għandha ċ-ċentru tagħha, anzi l-kontenut stess tagħha, fil-persuna ta' Kristu, il-Kelma li ħadet il-ġisem, il-Feddej waħdieni tad-dinja.

Il-Misteri tad-Dawl

21. Meta mit-tfulija u l-ħajja f'Nazaret ngħaddu għall-ħajja pubblika ta' Ġesù, il-kontemplazzjoni twassalna għal dawk il-misteri li nistgħu nsejthom b'titlu speċjali, "il-misteri tad-dawl". Fir-realtà, *il-misteru kollu ta' Kristu huwa dawl*. Huwa « d-dawl tad-dinja» (Ġw 8, 12). Imma dan narawh b'mod partikulari fis-snin tal-ħajja pubblika tiegħu, meta Hu ħabbar l-evangelju tas-Saltna. Xtaqt nuri lill-komunità nistranija ħames waqtiet sinifikattivi – misteru "mdawlin" – f'din il-fażi tal-ħajja ta' Kristu. U naħseb li dawn jistgħu jkunu: 1. il-magħmudija tiegħu fil-Ġordan, 2. meta wera min hu fit-tieg ta' Kana, 3. it-tħabbira tas-Saltna ta' Alla u l-istedina għall-indiema, 4. it-Trasfigurazzjoni u 5. it-twaqqif ta' l-Ewkaristija, espressjoni sacramentali tal-misteru tal-Għid.

Kull wieħed minn dawn il-misteri hu rivelazzjoni tas-Saltna li waslet fil-persuna stess ta' Ġesù. L-ewwelnett, hi misteru ta' dawl il-Magħmudija fil-Ġordan. Hawnhekk, meta Kristu, il-persuna innocenti li saret 'dnub' għalina (ara 2Kor 5, 21), niżel fl-ilma tax-xmara, is-smewwiet infethu u lehen il-Missier ipproklamah "Ibnu l-għażiż" (ara Mt 3, 17), fil-waqt li l-Ispirtu s-Santu niżel fuqu biex jagħtih il-missjoni li kienet qed tistennih. Hu misteru ta' dawl l-ewwel wieħed fost is-sinjali li wettaq (ara Ġw 2, 1-12), meta f'Kana Kristu bidel l-ilma f'inbid u meta d-dixxipli emmnu fih, grazzi għall-interċessjoni ta' Marija, l-ewwel waħda fost dawk li emmnu.

Misteru ta' dawl hi l-predikazzjoni li biha Ġesù ħabbar il-migja tas-Saltna u stieden għall-indiema (ara *Mk* 1, 15). Hu ħafer id-dnubiet ta' dawk li resqu lejha b'fiduċja u b'umlià (ara *Mk* 2, 3-13; *Lk* 7, 47-48). U b'hekk ta bidu għall-ministeru tal-ħniena li Hu jkompli jwettaq sa l-aħħar taż-żmien, l-aktar permezz tas-Sagrament tar-Rikonċiljazzjoni, li Hu ħalla f'idejn il-Knisja tiegħu (ara *Ġw* 20, 22-23). Hi misteru ta' dawl mill-aqwa it-Trasfigurazzjoni tiegħu, li skont it-tradizzjoni seħħet fuq il-muntanja Tabor. Il-glorja tad-Divinità iddjet fuq wiċċ Kristu, fil-waqt li l-Missier qal lill-Appostli mistagħġba b'dak li raw, biex jisimgħu lilu (ara *Lk* 9, 35). U huma kienu lesti li jgħixu miegħu l-mument iebes tal-Passjoni sabiex jaslu miegħu għall-ferħ tal-Qawmien u għall-ħajja mibdula mill-Ispirtu s-Santu. Misteru ta' dawl huwa wkoll it-twaqqif ta' l-Ewkaristija, li fiha Kristu jsir ikel għalina bil-Ġisem u d-Demm tiegħu taħt ix-xbihat tal-ħobż u l-inbid. B'hekk Hu jagħti xhieda li jhobb "sa l-aħħar" (*Ġw* 13, 1), lill-umanità li għaliha offra lilu nnifsu b'sagrificċju.

F'dawn il-misteri, barra minn dak ta' Kana, Marija tibqa' fl-isfond. Ftit li nisimgħu dwarha fl-Evangeliġi; tissemma' f'xi waqt jew ieħor waqt il-predikazzjoni ta' Ġesù (ara *Mk* 3, 31-35; *Ġw* 2, 12). Ma jgħidulniex li kienet preżenti fiċ-Ċenaklu meta waqqaf l-Ewkaristija. Imma dak li wettqet f'Kana, kien b'xi mod dak li għamlet matul il-mixja ta' Kristu. Ir-rivelazzjoni li l-Missier għamel b'mod dirett meta Ġesù tgħammed fil-Ġordan u li mbagħad reġa' għamilha l-Battista, kienet fuq fomm Marija f'Kana. U din saret it-twissija tagħha ta' Omm lill-Knisja ta' kull żmien: «Aghmlu dak li jgħidikom hu » (*Ġw* 2, 5). Din it-twissija tagħha introduċiet il-kliem u s-sinjali li għamel Kristu matul il-ħajja pubblika tiegħu u fiha hemm l-isfond marjan tal-misteri kollha tad-dawl.

Il-misteri tat-tbatija

22. L-Evangelju jagħti hafna importanza lill-misteri tat-tbatija ta' Kristu. Sa minn dejjem, speċjalment matul ir-Randan, il-qima nisranija waqfet fuq id-diversi mumentu tal-Passjoni permezz tal-*Via Crucis*, u għarfet li f' dawn il-mumentu hemm il-*quċcata tar-rivelazzjoni ta' l-imħabba* u l-għajn tal-fidwa. Fir-Rużarju għandna ċertu waqtiet tal-Passjoni li jgħinu lil min jitlob biex iħares lejhom bl-għajnejn ta' ruħu u jerga' jgħixhom. Dawn il-misteri jibdeu bil-meditazzjoni dwar Kristu fil-ġnien tal-Ġetsemani meta Hu għex mument iebes quddiem ir-rieda tal-Missier, fejn il-ġisem dgħajjed jhoss it-tentazzjoni li jirribella. Hawnhekk, Kristu jpoġġi lilu nnifsu fit-tentazzjonijiet kollha ta' l-umanità u quddiem id-dnubiet kollha ta' l-umanità, biex jgħid lill-Missier: «Tkun magħmula r-rieda tiegħek u mhux tiegħi» (*Lk 22, 42*). Din “l-iva” ta' Ġesu' hi twegiba għal dik “il-le” tal-ewwel ġenituri tal-bniedem fl-Eden. Dak li gabet magħha din l-iva għar-rieda tal-Missier jidher fil-misteri ta' wara: it-telgħa tal-Kalvarju, il-flagellazzjoni, il-kuruna tax-xewk, il-mewt tas-salib. Hu bata l-akbar umiljazzjoni: *Ecce homo!*

F'din l-umiljazzjoni li hu bata għalina tidher mhux biss l-imħabba ta' Alla, imma wkoll is-sens tal-ħajja tal-bniedem.

Ecce homo: it-tifsira, il-bidu u t-twettiq tal-ħajja tal-bniedem jinsabu fi Kristu, Alla, li għall-imħabba ċekken lilu innifsu “sal-mewt, anzi sal-mewt tas-salib” (*Fil2,8*). Il-misteri tat-tbatija jwasslu lil min jemmen biex jerga' jgħix il-mewt ta' Ġesu' billi jpoġġi lilu nnifsu taħt is-salib flimkien ma' Marija, biex flimkien magħha jidhol fil-fond ta' l-imħabba bla tarf li Alla għandu għall-bniedem, u jhoss il-qawwa li mill-ġdid tagħtih ħajja.

Il-misteri tal-glorja

23.«Il-kontemplazzjoni tal-wiċċ ta' Kristu ma tistax tieqaf fuq ix-xbieha

tal-Imsallab għax Kristu qam mill-mewt! ».⁽²⁹⁾ Ir-Rużarju dejjem esprima din il-fidi, u jistieden lil dawk li jemmnu biex ma jiefqux fuq id-dlam tal-Passjoni, imma biex iħarsu lejn Kristu fil-glorja tal-Qawmien u tat-Tluġh tiegħu fis-Sema. Meta n-nisrani jikkontempla lil Kristu Rxoxt hu jiskopri r-raġuni tal-fidi tiegħu (ara *1 Kor* 15, 14), u jgħix mhux biss il-ferħ li garrbu l-Appostli, il-Maddalena u d-dixxipli ta' Emmaus, imma wkoll il-ferħ ta' Marija, li żgur għamlet l-istess esperjenza ta' Binha glorifikat. Bit-luġh fis-Sema, Kristu gie gglorifikat u jinsab fuq il-lemin tal-Missier, fil-waqt li Marija tgholliet għal din il-glorja meta giet imtelligħa s-sema biruħ u l-gisem. U hekk, bi privileġġ uniku, hi gawdiet minn qabel dak li huma ddestinati li jgawdu l-gusti fil-qawmien mill-imwiet. Inkurunata Regina - kif narawha fl-aħħar misteru tal-glorja - Marija tidli bħala Sultana ta' l-Angli u l-Qaddisin, anticipazzjoni u milja eskatologika tal-Knisja.

Fiċ-ċentru ta' dawn il-misteri tal-glorja tal-Iben u tal-Omm, ir-Rużarju jpoġġilna l-grajja ta' Ghid il-Ħamsin. Fit-tielet misteru tal-glorja naraw il-Knisja bħala familja miġbura madwar Marija, mogħtija hajja ġdida bil-qawwa ta' l-Ispirtu, lesta biex tibda twettaq il-missjoni tagħha ta' l-evangelizzazzjoni. Il-kontemplazzjoni ta' dan il-misteru, bħall-misteri glorjużi l-oħra, għandha twassal lil dawk li jemmnu biex jagħrfu dejjem aktar il-hajja ġdida tagħhom fi Kristu, bħala parti mir-realta' tal-Knisja, eżistenza li tagħha x-xena tal-Ghid il-Ħamsin hi ikona kbira. B'hekk il-misteri glorjużi jsaħħu f'dawk li jemmnu t-tama ta' hajja eskatologika li lejha huma mixjin bħala membri tal-Poplu ta' Alla fil-pellegrinagg tiegħu fl-istorja. Dan ma jistax ma jqanqalhomx biex b'kuragg jagħtu xhieda ta' «dik l-aħbar ta' ferħ» li tagħti sens lil hajjithom kollha kemm hi.

Mill-‘misteri’ għall-‘Misteru’: it-triq ta’ Marija

24. Fil-meditazzjonijiet li jipproponilna r-Rużarju Mqaddes żgur li ma hemmx kollox, imma fihom hemm l-essenzjal u jwasslu lir-ruħ tagħna biex tiggosta dejjem aktar lil Kristu permezz ta' dak li nsibu fl-għajn safja tat-testi evangeliċi. F'kull parti tal-ħajja ta' Kristu, kif jirrakkontawhjelna l-Evangelisti, jiddi l-Misteru li jibsoq kull għerf (ara *Ef 3, 19*). Dan hu l-Misteru tal-Kelma li ħadet il-ġisem li fiha « hemm tgħammar il-milja shiħa tad-divinità » (*Kol 2, 9*). Hu għalhekk li l-Katekiżmu tal-Knisja Kattolika jinsisti ħafna fuq il-misteri ta' Kristu u jfakkarna li « kollox fil-ħajja ta' Ġesù hu sinjal tal-Misteru tiegħu ».⁽³⁰⁾ Id- « *duc in altum* » tal-Knisja fit-tielet millennju jitkejjel fuq kemm l-insara huma kapaċi « jaslu għall-għana tal-fehma shiħa u l-għarfien tal-misteru ta' Alla li hu Kristu u li fih hemm moħbija t-teżori kollha tal-għerf u tax-xjenza » (*Kol 2, 2-3*). Lill-imgħammdin kollha jaslilhom l-awgurju sabiħ li nsibu fl-Ittra lill-Efesin: «li Kristu jgħammar f'qalbkom permezz tal-fidi, biex tniżżlu l-għeruf tagħkom fl-imħabba u fuqha tibnu ħajjtkom. B'hekk tkunu tistgħu tifhmu (...) l-imħabba ta' Kristu u tagħrfu kemm din l-imħabba tisboq kull għerf, biex timtlew bil-milja kollha ta' Alla » (*Ef 3, 17-19*).

Ir-Rużarju jservi għal dan l-ideal, fil-waqt li joffrilna 's-sigriet' biex ninfethu b'aktar faċilità u b'mod aktar profond għal Kristu. Nistgħu ngħidu li din hi *t-triq ta' Marija*. Hi t-triq fuq l-eżempju ta' Marija, il-mara tal-fidi, il-mara tas-skiet, dik li taf tisma'. Hi t-triq ta' devozzjoni marjana mogħtija l-ħajja minn dik r-rabta li ma tistax ma tkunx hemm u li tgħaqqad lil Kristu ma' l-Omm Qaddisa tiegħu: il-misteri ta' Kristu huma f'ċertu sens il-misteri ta' l-Omm tiegħu, wkoll meta din ma tkunx fihom direttament, għax Hi tgħix biH u għaliH. Meta fl-*Ave Maria* nagħmlu tagħna l-kliem ta' l-anġlu Gabriel u ta' Santa Elizabetta, aħna dejjem inħossuna mqanqlin mill-ġdid biex infittxu «il-frott imbierek tal-ġuf» (ara

Lq 1, 42) f'Marija, f'dirġhajja u f'qalbha.

Misteru ta' Kristu, 'misteru' tal-bniedem

25. Fix-xhieda tiegħi tal-1978 li ġa semmejt qabel, fejn tkellimt dwar ir-Rużarju bħala t-talba preferita tiegħi, kont semmejt kuncett li rrid nerga' nieqaf fuqu.

Kont għidt li «t-talba sempliċi tar-Rużarju timmarka r-ritmu tal-ħajja tal-bniedem». ⁽³¹⁾

Fid-dawl tar-riflessjonijiet li għamilna s'issa fuq il-misteri ta' Kristu, mhuiwix diffiċli nidhlu fil-fond dwar din l-*implikazzjoni antropoloġika* tar-Rużarju, li hi aktar profonda minn dak li jidher ma' l-ewwel daqqa t'għajn. Min jikkontempla lil Kristu billi jħares lejn il-grajjiet tal-ħajja tiegħu, ma jistax ma jarax fiH anki l-*verità dwar il-bniedem*. Din hi stqarrija importanti tal-Konċilju Vatikan II, li hafna drabi tkellimt dwarha fit-tagħlim tiegħi, ibda mill-Ittra enċiklika *Redemptor hominis* : « Huwa biss fil-Misteru tal-Kelma li sar bniedem li l-misteru tal-bniedem jintwera fid-dawl veru tiegħu ». ⁽³²⁾ Ir-Rużarju jgħinna ninfetħu għal dan id-dawl. Meta jimxi fuq il-passi ta' Kristu, li fih hemm «miġbura», ⁽³³⁾ murija u mifdija l-passi kollha tal-mixja tal-bniedem, in-nisrani jiġi wiċċ'imb wiċċ max-xbieha tal-bniedem veru. Meta jikkontempla t-twelid tiegħu, jitgħallem il-qdusija tal-ħajja; meta jħares lejn id-dar ta' Nazaret jitgħallem l-*verità ewlenija* dwar il-ħsieb ta' Alla fuq il-familja, meta jisma' l-Imgħallem fil-misteru tal-ħajja pubblika tiegħu, huwa jikseb id-dawl biex jidhol fis-Saltna ta' Alla, u meta jimxi warajh fit-triq tal-Kalvarju hu jitgħallem it-tifsira tat-tbatija li tifdi. Fl-aħħar, meta jikkontempla lil Kristu u l-Omm tiegħu fil-glorja, hu jara l-għan li għalih kull wieħed minna hu msejjaħ, jekk nħallu l-Ispirtu s-Santu jfejjaqna u

jibdilna. Hekk nistgħu ngħidu li kull misteru tar-Rużarju, meditat tajjeb, jitfa' dawl fuq il-misteru tal-bniedem.

Fl-istess hin, issir haġa naturali li ngħaqqdu l-ħafna problemi tagħna, il-qtigh il-qalb, il-ħidma u pjanijiet tal-ħajja tagħna ma' l-umanita' qaddisa tal-Feddej. "Halli xortik f'idejn il-Mulej, u hu jgħinek u jwieżnek » (*Sal* 55, 23). Li nimmeditaw bir-Rużarju jfisser li nitfgħu t-toqol tal-ħajja tagħna fil-qalb ħanina ta' Kristu u dik ta' Ommu Marija. Wara ħamsa u għoxrin sena, fejn ma naqsux id-diffikultajiet lanqas waqt il-qadi tal-ministeru petrin tiegħi, inhoss li mill-ġdid għandi nistieden lil kulhadd b'ħafna mħabba biex jagħmel esperjenza personali ta' dan. Iva! Ir-Rużarju tassew li "jimmarka r-ritmu tal-ħajja tal-bniedem", jarmonizzah mar-ritmu ta' l-istess ħajja ta' Alla, fil-komunjoni tat-Trinita' Qaddisa, li aħna maħluqa għaliha u li ruħna tixxennaq għaliha.

KAP III

"GHALIJA, LI NGHIX HUWA KRISTU"

Ir-Rużarju, triq li tagħmilna haġa wahda mal-misteru

26. Il-meditazzjoni tal-misteri ta' Kristu fir-Rużarju hi mogħtija b'metodu li min-natura tiegħu stess jgħinna biex nsiru haġa waħda magħhom. Huwa metodu ta' ripetizzjoni. Dan jgħodd l-ewwelnett għall-*Ave Maria*, li ngħiduha għaxar darbiet f'kull misteru. Jekk inħarsu b'mod superficjali lejn din ir-ripetizzjoni, nistgħu naqgħu fit-tentazzjoni li nħarsu lejn ir-Rużarju bħala xi haġa monotona, li ddejqek. Imma l-affarijiet jistgħu jkunu ferm differenti jekk inħarsu lejn il-Kuruna bħala espressjoni ta' dik l-imħabba li ma ngħejjew qatt nagħtuha lura lill-persuna maħbuba bi kliem imqanqal, li għalkemm dejjem l-istess, imma dejjem godda bis-sentiment li jkun hemm fihom.

Fi Kristu, Alla ħa tassew « qalb tal-laħam ». Hu m'għandux biss qalb divina, mogħnija bil-ħniena u l-maħfra, imma għandu wkoll qalb umana, li kapaċi tħabbat bl-imħabba. Jekk irridu xhieda ta' dan, faċli nsibuha fl-Evangeliu fid-djalogu sabiħ bejn Kristu u Pietru, wara l-Qawmien ta' Ġesu: « Xmun, bin Ġona, tħobbni int? ». Din il-mistoqsija saritlu tliet darbiet u għal tliet darbiet Pietru wieġeb: « Mulej, inti taf li jien inħobbok » (ara *Ġw* 21, 15-17). Barra mit-tifsira speċifika ta' din is-silta, hekk importanti għall-missjoni ta' Pietru, ma nistgħux ma nintlaqtux mir-ripetizzjoni għal tliet darbiet, fejn il-mistoqsija insistenti u t-twegiba għaliha jesprimu ruħhom bi kliem magħrufa sew fl-esperjenza ta' l-imħabba umana. Biex nifhmu r-Rużarju, jeħtieġ nidhlu fid-dinamika psikoloġika ta' l-imħabba.

Haġa waħda hi ċara: għalkemm ir-ripetizzjoni ta' l-*Ave Maria* ssir direttament lil Marija, imma magħha u permezz tagħha, l-att ta' mħabba li nagħmlu, nagħmluh definittivament lil Ġesù. Ir-ripetizzjoni hi msaħħa mix-xewqa li nsiru dejjem aktar nixbhu lil Kristu, il-veru programm tal-ħajja nisranija. San Pawl tkellem dwar dan il-‘programm’ bi kliem

imhegga: « Għaliġa l-ħajja hi Kristu u l-mewt hi rebħ » (*Fil* 1, 21). U jgħid ukoll: « Ngħix, imma mhux iżjed jien, imma jgħix fija Kristu » (*Gal* 2, 20). Ir-rużarju jgħinna nsiru dejjem aktar nixbħu lil Kristu sakemm naslu għall-qdusija.

Metodu validu...

27. M'għandniex għalfejn nistagħgbu li fir-rabta tagħna ma' Kristu nużaw ukoll dan il-metodu. Alla jikkomunika mal-bniedem billi jirrispetta n-natura tagħna ta' bnedmin u r-ritmu tal-ħajja tagħna. Għalhekk, għalkemm l-ispirtwalità nisranija hi midħla sew tas-silenzju mistiku fejn, biex ngħid hekk, ir-rabta qawwija tal-bniedem ma' Alla tegħleb ix-xbihat, il-kliem u l-ġesti, imma din normalment tikkonvolġi l-persuna sħiħa fir-realtà psikika, fiżika u relazzjonali kollha tagħha.

Dan jidher b'mod ċar fil-*Liturġija*. Is-saġramenti u s-saġramentali huma strutturati b'riti, li fihom jidhlu d-diversi aspetti tal-persuna. It-talb li mhux liturġiku wkoll jesprimi din l-istess esiġenza. Dan jikkonfermah il-fatt li, fil-Lvant, it-talba l-aktar karatteristika tal-meditazzjoni kristoloġika li tiċċentra fuq il-kliem: « Ġesù Kristu, Bin Alla, Mulej, ikollok ħniena minni, midneb », ⁽³⁴⁾ hi tradizzjonalment marbuta mar-ritmu tan-nifs. Fil-waqt li din it-talba tgħin biex wieħed jippersevera fit-talb, kważi tiżgura li anki fiżikament wieħed jhoss fih ix-xewqa li Kristu jsir in-nifs, ir-ruħ u l-'kollox' ta' ħajtu.

... imma li jista' jitjeb

28. Fl-Ittra appostolika *Novo millennio ineunte*, għidt li llum anki fil-Punent qed *tinħass mill-ġdid il-ħtieġa tal-meditazzjoni*, ħtieġa li xi drabi qed issib twegiba f'reliġjonijiet oħra bil-mod li jiġbduk lejhom. ⁽³⁵⁾ Xi nsara li jafu ftit dwar it-tradizzjoni kontemplattiva nisranija, jitkaxkru minn dak

li jipponu dawn ir-religjonijet. Minkejja l-aspetti pożittivi tagħhom, li xi drabi jkunu jaqblu mal-esperjenza nisranija, dawn spiss jaħbu bazi ideologika li wiehed ma jistax jaċċettaha. F'dawk l-esperjenzi tintuża metodologija li hi popolari ħafna għax waqt li timmira għal livell għoli ta' koncentrazzjoni, tagħmel użu minn teknika ta' natura psiko-fizika, ripetitiva u simbolika. Ir-Rużarju jidhol f'dan il-kwadru universali ta' dan il-fenomeni religjuż, imma għandu l-karatteristiċi tiegħu, li jwiegħbu għall-ħtiġijiet speċifikament insara.

Fil-fatt mhuwiex ħlief *metodu biex tikkontempla*. U dan il-metodu rridu nużawh bħala mezz għal skop u mhux bħala skop fih innifsu. Imma la dan il-metodu hu frott ta' sekli ta' esperjenza, ma nistgħux innaqqsu l-valur tiegħu. Hemm favur tiegħu l-esperjenza ta' ħafna qaddisin. Izda dan ma jfissirx li ma jistax ikun aħjar. U dan hu l-iskop li maċ-ċiklu kollu tal-misteri qed inżidu l-*mysteria lucis* li qed nipproponi f'din l-Ittra, flimkien ma' xi suggerimenti dwar il-mod kif jingħad. Fil-waqt li nirrispettaw l-istruttura stabbilita ta' din it-talba, nixtiequ ngħinu lill-insara jifhmuha fir-rikkezza tas-simbolizmu tagħha, fi qbil ma' dak li titlob il-ħajja ta' kuljum. Mingħajr dan, hemm ir-riskju li r-Rużarju mhux biss ma ħallix l-effett spiritwali mixtieq, imma jispiċċa biex saħansitra l-kuruna li ngħiduh biha ssir ornament jew oġġett maġiku, u b'hekk ngħawġu s-sens u l-funzjoni tagħha.

It-thabbira tal-misteru

29. Meta nkunu qed nħabbru l-misteru, u forsi nħarsu wkoll lejn xi ikona xbieha tiegħu, inkunu qisna qed nifthu xenarju li fuqu nitfgħu l-attenzjoni kollha tagħna. Il-kliem jiggwidaw l-immaginazzjoni u r-ruħ lejn dak l-

episodju jew mument fil-ħajja ta' Kristu. Fl-ispiritwalità li żviluppat fil-Knisja, kemm il-qima tal-ikoni u l-ħafna devozzjonijiet li jappellaw għas-sensi, kif ukoll il-metodu li San Injazju ta' Loyola jipproponi fl-Eżercizzi Spiritwali, jagħmlu uzu mill-element viżiv u immaginattiv (*compositio loci*), għax jingħad li dan jgħin ħafna biex wieħed jikkoncentra fuq il-misteru. Barra minn hekk, din hi metodologija li taqbel mal-logika stess ta' l-Inkarnazzjoni: f'Ġesu', Alla ried li jieħu l-fattizzi tal-bniedem. Huwa permezz tar-realtà tal-gisem tiegħu li aħna naslu f'kuntatt mal-misteru divin tiegħu.

It-tħabbira tal-misteri differenti tar-Rużarju twieġeb ukoll għal din il-ħtieġa konkreta. Imma dawn ma jieħdux il-post ta' l-Evangēlju u lanqas ma jgħibu quddiemna dak kollu li hemm fih. Għalhekk, ir-Rużarju ma jissostitwix il-*lectio divina*, imma għall-kuntrarju jissupponiha u jippromoviha. Għalkemm il-misteri li nimmeditaw fir-Rużarju, inklużi dawk tal-*mysteria lucis*, jillimitaw ruħhom għal-linji fundamentali tal-ħajja ta' Kristu, imma faċli li permezz tagħhom ir-ruħ timraħ fuq il-bqija ta' l-Evangēlju, l-aktar meta r-Rużarju jingħad f'waqtiet partikulari ta' gabra fit-tul.

Is-smiġħ tal-Kelma ta' Alla

30. Biex il-meditazzjoni jkollha bażi biblika u ssir b'mod aktar profond, ikun tajjeb li wara li jithabbar il-misteru tar-Rużarju tingara silta biblika dwaru, qasira jew twila, skont kif jitolbu ċ-ċirkustanzi. Il-kliem l-ieħor qatt ma jasal biex iħalli l-istess effett li tħalli l-kelma ispirata. Irridu nisimġuha, ċerti li din hi Kelma ta' Alla, li qed tithabbar għal-lum u « għalija ».

Jekk nilqgħuha b'dan il-mod, hi tidhol fil-metodu ta' ripetizzjoni tar-

Rużarju mingħajr ma wiehed jiddejjaq għax jaħseb li jkun qed jerga' jisma' l-istess affarijiet. Hawnhekk mhux il-każ li niftakru affarijiet li għa nafuhom, imma li nħallu lil Alla jkellimna. F'xi ċelebrazzjoni solenni komunitarja, il-Kelma tista' tkun imfissra b'xi kumment qasir.

Is-silenzju

31. *Is-silenzju jgħajjex is-smiġħ u l-meditazzjoni.* Wara li jithabbar il-misteru u tkun imxandra l-Kelma, tkun haġa f'waqtha li qabel ma tibda t-talba vokali ssir waqfa qasira biex wiehed jiffissa haṛstu fuq il-misteru li ser ikun immeditat. Li niskopru mill-ġdid il-valur tas-silenzju hu wiehed mis-sigrieti biex nipprattikaw il-kontemplazzjoni u l-meditazzjoni. F'soċjetà maħkuma mit-teknoloġija u mill-mezzi ta' komunikazzjoni, insibu li s-silenzju qed isir dejjem aktar diffiċli. Kif fil-Liturġija huma mitluba mumentu ta' skiet, l-istess fir-Rużarju. Tkun haġa f'waqtha li wara s-smiġħ tal-Kelma ta' Alla ssir waqfa qasira biex niffissaw l-għajnejn ta' ruħna fuq dak li hemm fil-misteru li nimmeditaw.

II- «Missierna»

32. Wara li nisimġhu l-Kelma u nikkoncentraw fuq il-misteru, hi haġa naturali li *ruħna tintrefa' lejn il-Missier*. F'kull wiehed mill-misteri, Ġesù joħodna għand il-Missier, li jdur lejha il-ħin kollu waqt li jistrieħ fi 'ħdanu' (ara Ġw 1, 18). Hu jrid idahħalna fl-intimità tal-Missier biex flimkien miegħu ngħidu: « Abbà, Missier » (*Rm* 8, 15; *Gal* 4, 6). F'din ir-rabta mal-Missier Ġesù jagħmilna aħwa miegħu u bejnietna fil-waqt li jagħtina l-Ispirtu li hu tiegħu kif ukoll tal-Missier. Il-*Missierna*, li hi bħala l-baži tal-meditazzjoni kristoloġika-marjana, li sseħħ meta nirripetu tal-*Ave Maria*, twassal biex il-meditazzjoni tal-misteru tkun esperjenza ekkleżjali, anki meta din issir minn persuna waħidha.

L-Għaxar « Ave Maria »

33. Il-parti l-kbira tar-Rużarju tikkonsisti f'dan l-element, li jagħmlu l-aqwa talba marjana. Izda meta nifhmu sew l-*Ave Maria* nindunaw li l-karattru marjan mhux biss ma jmurx kontra dak kristologiku, imma jišhaq fuqu u jgħollih. Fil-fatt, l-ewwel parti ta' l-*Ave Maria*, li hi magħmula mill-kliem ta' l-anġlu Ġabriel u ta' Santa Elizabetta, hi kontemplazzjoni li tqim il-misteru li seħħ fil-Vergni ta' Nazaret. Nistgħu ngħidu li din tesprimi l-ammirazzjoni tas-sema u ta' l-art, u f'ċertu sens, nilmħu fiha l-għaxxa ta' Alla li jikkontempla l-kapolavur tiegħu - l-inkarnazzjoni ta' Ibnu fil-ġuf verginali ta' Marija. Jekk niftakru kif fir-rakkont tal-Ġenesi “Alla ħares lejn dak kollu li kien għamel” (Ġn1,31), hawnhekk insibu jidwi «dak it-tqanqil il-qalb (pathos) li bih Alla ħares lejn l-opra ta' idejh fil-bidu tal-ħoħqien».⁽³⁶⁾ Ir-ripetizzjoni ta' l-*Ave Maria* fir-Rużarju twassal biex aħna wkoll ikollna sehem mill-għaxxa ta' Alla: nithennew, nistagħgħbu u nistqarru l-akbar miraklu ta' l-istorja. Isseħħ l-profezija ta' Marija: «Minn issa 'l quddiem kull nisel isejjahli hienja» (*Lq* 1, 48).

Iċ-ċentru ta' l-*Ave Maria*, kważi bħal ħolqa li tgħaqqad l-ewwel u t-tieni parti tagħha huwa l-*isem ta' Ġesù*. Xi drabi, meta ngħidu din it-talba bil-għaġġla, dan iċ-ċentru jaħribilna u miegħu taħrab ukoll ir-rabta mal-misteru ta' Kristu li nkunu qed nikkontemplaw. Talba tar-Rużarju li ssir bis-sens u tħalli l-frott tingħaraf mill-importanza li wieħed jagħti lill-isem ta' Ġesù u l-misteru tiegħu. Fl-Eżortazzjoni *Marialis cultus*, Pawlu VI ġa kien ġibed l-attenzjoni fuq drawwa li hemm f'ċerti postijiet, li biex jagħtu importanza lill-isem ta' Kristu žiedu frażi li għandha x'taqsam mal-misteru meditat.⁽³⁷⁾ Hi drawwa ta' min ifaħħarha, speċjalment meta r-Rużarju jingħad fil-pubbliku. Issaħħaħ il-mod kif nesprimu l-fidi tagħna fi Kristu fil-mumentu differenti tal-ħajja tiegħu. Hi *stqarrija ta' fidi* u fl-

istess hin tgħin biex il-meditazzjoni tagħna tkun ħajja għax ngħixu dak li nirrepetu fl-*Ave Maria* dwar il-misteru ta' Kristu. Meta nirrepetu l-isem ta' Ġesù – l-isem waħdieni li fih irċevejna t-tama tal-salvazzjoni (ara *At* 4, 12)– u flimkien miegħu dak ta' l-Omm Mqaddsa, billi nħallu lilha stess tissuggerihulna, aħna nkunu qed nimxu fit-triq ta' xebh, li timmira lejn daħla dejjem aktar profonda fil-ħajja ta' Kristu.

Imbagħad, mir-rabta speċjali ta' Marija ma' Kristu, mir-rabta li tagħmilha Omm Alla, *Theotòkos*, toħroġ il-qawwa tat-talba li nagħmlulha fit-tieni parti meta nafdaw ħajjitna u siegħa tal-mewt tagħna fl-interċessjoni tagħha ta' omm.

II -«Glorja »

34. Id-dossologija trinitarja hija l-mira tal-kontemplazzjoni nisranija. Fil-fatt, Kristu huwa t-triq li jwassalna għand il-Missier fl-Ispirtu. Jekk nimxu sa l-aħħar f'din it-triq, insibu ruħna kontinwament quddiem il-misteru tat-Tliet Persuni divini li lilhom jistħoqq tifhir, qima u radd il-ħajr. Jeħtieġ li l-Glorja, *quċcata tal-kontemplazzjoni*, tkun mogħtija importanza fir-Rużarju. Meta jsir pubblikament, din tista' titkanta biex nagħtu importanza xierqa lil din l-istruttura essenzjalment trinitarja u li minnha tingħaraf kull talba nisranija.

Jekk waqt li ngħidu l-*Ave Maria*, waħda wara l-oħra, il-meditazzjoni dwar il-misteru tkun waħda attenta, profonda u animata mill-imħabba lejn Kristu u lejn Maria, il-glorja lit-Trinita' fl-aħħar ta' kull posta ma tkunx tmiem imgħagġel, imma tikseb it-ton kontemplattiv xieraq, li jgħolli r-ruħ lejn is-Sema u jwassalna b'xi mod biex ngħixu l-esperjenza tat-Tabor; induqu xi ftit mill-kontemplazzjoni tal-ġejjieni: «Kemmm hu sew li aħna hawn » (*Lk* 9, 33).

Il-ġakulatorja ta' l-aħħar

35. Hemm id-drawwa li fir-Rużarju wara d-dossoloġija trinitarja tingħad ġakulatorja li tvarja skont il-post. Mingħajr ma nnaqsu l-valur ta' dawn l-invokazzjonijiet, naħseb tajjeb ngħidu li l-kontemplazzjoni tal-misteri tista' thalli aktar frott jekk kull misteru jintemm b'talba biex niksbu l-frott speċifiku mill-meditazzjoni dwar dak il-misteru. B'dan il-mod, tidher aktar ir-rabta tar-Rużarju mal-ħajja nisranija. Dan tissuggerih talba sabiħa liturġika li tistedinna biex waqt li nimmeditaw il-misteri tar-Rużarju nitolbu li naslu « biex nimitaw dak li fihom u biex naqilgħu dak li jwiegħdu ». ⁽³⁸⁾

Din it-talba ta' l-aħħar jista' jkollha għamliet legittimi differenti, kif ġa qed jiġri. B'hekk ir-Rużarju jista' jkun aktar adattat għat-tradizzjonijiet spiritwali u għall-komunitajiet insara differenti. F'dan id-dawl, nittamaw li l-proposti l-aktar sinifikattivi, li jkun sar dixxerniment pastorali dwarhom u li forsi tkun saret esperjenza tagħhom fiċ-ċentri u fis-santwarji marjani fejn hemm attenzjoni speċjali għar-Rużarju, jixterdu kemm jista' jkun, ħalli l-Poplu ta' Alla jkun jista' jibbenefika minn kull ġid spiritwali awtentiku li jsostnih fil-kontemplazzjoni personali.

Il-'kuruna'

36. Il-kuruna hi l-ġhodda tradizzjonali biex ngħidu r-Rużarju. Meta nużawha b'mod superfiċjali, din ta' spiss tispiċċa l-mezz biex ngħoddu l-*Ave Maria*, waħda wara l-oħra. Imma f'din nistgħu naraw ukoll simbolizmu, li jgħinna aktar fil-kontemplazzjoni.

L-ewwel haġa li għandna ninnottaw hi li ż-żibeg tal-kuruna jwasslu għall-*Kurċifiss*, li hu l-bidu u t-tmiem tat-talba nnifisha. Il-ħajja u t-talb ta' min jemmen għandhom iċ-ċentru tagħhom fi Kristu. Kollox jibda minnu,

kollox iwassal għaliH, kollox jasal għand il-Missier permezz tiegħU, fl-Ispirtu s-Santu.

Bħala għodda biex ngħoddu u li turina fejn wasalna fit-talba tagħna, il-kuruna tfakkarna fil-mixja bla waqfien tal-kontemplazzjoni u tal-perfezzjoni nisranija. Il-Beatu Bartolo Longo kien iħares lejha bħala ‘katina’ li torbotna ma’ Alla. Katina iva, imma katina ħelwa; bħalma dejjem tirrivela ruħha r-rabta ma’ Alla li hu Missier. Katina “ta’ wlied”, li tpoġġina f’sintonija ma’ Marija «l-qaddejja tal-Mulej » (*Lq* 1, 38), u ma’ Kristu stess, li għad li kien Alla, għamel lilu nnifsu « qaddej » għall-imħabba tagħna (*Fil* 2, 7).

Ħaġa sabiħa wkoll li fit-tifsira simbolika tal-kuruna naraw ir-rabta ta’ bejnietna u niftakru fir-rabta ta’ komunjonijoni u ta’ mħabba ta’ aħwa li tgħaqqadna lkoll fi Kristu.

Il-bidu u l-gheluq

37. Illum, f’kuntesti ekkleżjali differenti, insibu li hemm diversi modi kif wieħed jibda t-talba tar-Rużarju. F’ċerti postijiet ir-Rużarju jibda bl-invokazzjoni ta’ Salm 69: « O Alla, ejja eħlisni; Mulej fittex għinni ». Dan qisu biex jgħin lil min jitlob jagħraf b’umiltà l-faqar tiegħu. F’postijiet oħra, fil-bidu jingħad il-Kredu; min jitlob jagħmel stqarrija tal-fidi qisu bħala s-sisien li fuqha ser jibni l-mixja kontemplattiva tiegħu. Dawn u għamliet oħra bħalhom li jhejju lir-ruħ għall-kontemplazzjoni, kollha jistgħu jintużaw. Imbagħad, ir-Rużarju nispiċċawh bit-talba skont l-intenzjoni tal-Papa, biex il-ħarsa ta’ min qed jitlob titwessa’ fuq il-ħtiġijiet kollha tal-Knisja. Huwa propju biex tħegġeg din id-dimensjoni ekkleżjali tar-Rużarju li l-Knisja għanitu bl-indulgenzi għal min jgħidu kif jixraq.

Jekk ngħixuh b’dan il-mod, ir-Rużarju jsir tassew mixja spiritwali, li fiha

Marija tkun omm, għalliema, gwida u ssaħħaħ lill-fidili bl-intercessjoni setgħana tagħha. Għalfejn niskantaw li fl-aħħar ta' din it-talba, wara esperjenza intima tal-maternita' ta' Marija, ir-ruħ thoss il-bżonn li tfahħar lill-Verġni Qaddisa bit-talba sabiħa tas-*Salve Regina* u dik tal-Litanja? Dan hu l-inkurunament ta' mixja interjuri, li twassal biex ikollna kuntatt ħaj mal-misteru ta' Krsitu u ta' l-Omm Qaddisa tiegħu.

It-tqassim tal-ġranet

38. Ir-Rużarju nistgħu ngħiduh kollu kuljum, u ma jonqsux dawk li jagħmlu din il-ħaġa tassew ta' min ifahħarha. B'hekk ir-Rużarju jimla bit-talb il-ġurnata ta' ħafna kontemplattivi jew inkella jżomm kumpannija lill-morda u lill-anzjani li jkollhom ħafna ħin biex jitolbu. Imma hi ħaġa ovvja li ħafna jgħidu biss parti minnu, skont xi jkun imiss f'dik il-ġurnata - u dan jgħodd aktar issa li ser jizdiedu l-misteri tad-dawl. Dan it-tqassim tal-partijiet tar-Rużarju għal matul il-ġimgħa jagħti ċertu 'kulur spiritwali' lil kull ġurnata, l-istess kif tagħmel il-liturgija liż-żminijiet differenti tas-sena liturgika.

Sa issa, it-Tnejn u l-Ħamis huma ddedikati għall-«misteri tal-ferħ», it-Tlieta u l-Ġimgħa għall-«misteri tat-tbatija», l-Erbgħa, is-Sibt u l-Ħadd għall-misteri tal-«glorja». Fejn ser jidhlu l-«misteri tad-dawl»? Jekk niefqu naħsbu ftit naraw li l-misteri tal-glorja ngħiduhom jumejn wara xulxin, is-Sibt u l-Ħadd, u nafu wkoll li tradizzjonalment il-ġurnata tas-Sibt għandha timbru marjan. Għalhekk, ta' min jagħti parir li l-misteri tal-ferħ nibdew ngħiduhom fil-ġurnata tas-Sibt, fejn il-preżenza ta' Marija tinħass aktar. B'hekk il-ġurnata tal-Ħamis tkun battala u fiha nkunu nistgħu nimmeditaw il-misteri tad-dawl.

B'danakollu, dan li għadni kemm għidt m'għandux jillimita l-liberta' fil-meditazzjoni personali u komunitarja, skont kif jitolbu l-htigijiet spiritwali u pastorali, u fuq kollox skont dak li ż-żmien liturġiku jista' jissuggerixxi. Imma importanti hafna li r-Rużarju jkun dejjem meqjus u sperimentat bħala itinerarju kontemplattiv. Bir-Rużarju, flimkien ma' dak li ngħixu fil-Liturġija, il-gimgha tan-nisrani, li ċ-ċentru tagħha huwa l-jum tal-Ħadd, Jum il-Qawmien, issir mixja permezz tal-misteri ta' Kristu. U b'hekk hu juri ruħu bħala s-Sid taż-żmien u ta' l-istorja fil-ħajja tad-dixxipli tiegħu.

KONKLUŻJONI

« Rużarju mbierrek minn Marija, katina helwa li tghaqqadna ma' Alla »

39. Dak li għidna s'issa, juri bis-sħiħ ir-rikkezza ta' din it-talba tradizzjonali, li għandha s-semplicità ta' talba popolari, u fl-istess hin il-profondità teologika ta' talba għal minn iħoss il-bżonn ta' kontemplazzjoni

aktar matura.

Il-Knisja dejjem għarfet kemm tiswa din it-talba, u afdat il-problemi l-aktar diffiċli lil din it-talba korali, li tingħad b'mod kostanti. F'waqtiet meta l-kristjanità kienet mhedda, il-ħelsien mill-periklu kien attribwit lill-qawwa ta' din it-talba u l-insara sellmu lill-Verġni tar-Rużarju bħala dik li dahlet għalihom biex jiksbu l-fidwa.

Illum inħoss li għandi nafda fil-qawwa ta' din it-talba dak li ġa semmejt fil-bidu: il-paċi fid-dinja u l-familja.

Il-paċi

40. Id-diffikultajiet li fil-bidu ta' dan il-millennju jidhru fuq ix-xefaq tad-dinja jwassluk biex tgħid li intervent mill-Għoli biss - kapaċi jorjenta l-qlub ta' min qiegħed f'sitwazzjonijiet ta' konflitt u ta' min imexxi d-destin tal-ġnus - jista' jwassalna biex nittamaw f'gejjieni aħjar.

Min-natura tiegħu stess, ir-Rużarju huwa talba għall-paċi għax jikkonsisti fil-kontemplazzjoni ta' Kristu, il-Princep tal-paċi u «l-paċi tagħna» (*Ef* 2,14). Kull min jixxiebah mal-misteru ta' Kristu – u r-Rużarju jimmira propju lejn dan – jitgħallem is-sigriet tal-paċi u jagħmel dan il-pjan ta' ħajtu. Barra minn hekk, bil-karattru meditattiv tiegħu waqt li wieħed jirrepeti bil-kalma tal-*Ave Maria*, ir-Rużarju jnissel f'min jitlob ċerta paċi, li twasslu biex jirċievi, jisperimenta b'mod profond u jxerred madwaru dik il-paċi vera li hi rigal speċjali ta' Kristu li qam mill-mewt (ara *Ġw* 14, 27; 20, 21).

Huwa wkoll talba għall-paċi minħabba l-frott ta' mħabba li jġib miegħu. Jekk jingħad sew bħala talba ta' meditazzjoni, fil-waqt li jlaqqagħna ma' Kristu fil-misteri tiegħu, ir-Rużarju ma jstax ma jwassalniex biex naraw

ukoll il-wiċċ ta' Kristu f'ħutna l-bnedmin, l-aktar f'dawk li qed ibatu. Kif nistgħu niffissaw ħarsitna fuq il-misteru tat-Tarbija li twieldet f'Betlem fil-misteri tal-ferħ, mingħajr ma nħossu li għandna nilqgħu, niddefendu u nipromwovu l-ħajja u nħossu l-piż tat-tbatija li qed igarrbu tfal fid-dinja kollha? Kif nistgħu nimxu wara l-passi ta' Kristu fil-misteri tad-dawl, mingħajr ma niddeċidu li nkunu xhieda tal-beatitudnijiet tiegħu fil-ħajja tagħna ta' kuljum? U kif nistgħu nikkontemplaw lil Kristu mgħobbi bis-salib u msallab, mingħajr ma nħossu l-ħtieġa li nkunu ċ-“Ċirnew” għal kull wieħed minn ħutna mtaqqal bit-tbatija u miflug bid-disperazzjoni? U fl-aħħar, kif nistgħu niffissaw ħarsitna fuq il-glorja ta' Kristu Rxoxt u fuq Marija nkurunata Regina, mingħajr ma nħossu x-xewqa li nagħtu sehemna għal dinja aktar sabiħa, aktar ġusta, aktar qrib il-pjan ta' Alla?

Fil-waqt li jwassalna biex niffissaw ħarsitna fuq Kristu, ir-Rużarju jagħmilna bennejja tal-paċi. Bix-xejra tiegħu ta' talba insistenti u korali, kif jistedinna biex nagħmlu Kristu meta jgħidilna biex nitolbu «dejjem, bla ma naqtgħu» (Lq 18,1), ir-Rużarju jwassalna biex nittamaw li l-battalja diffiċli għall-paċi tista' tintrebaħ. Ir-Rużarju mhux iex ħarba mill-problemi tad-dinja, imma jqanqalna biex inħarsu lejhom b'responsabbilta u b'generożita. Jagħtina l-forza biex naffaċċawhom żguri mill-għajjnuna ta' Alla u sodi fil-fehma li f'kull ċirkustanza nkunu xhieda tal-«imħabba, li hi qofol tal-perfezzjoni » (Kol 3, 14).

Il-familja: il-ġenituri...

41. Ir-Rużarju, talba għall-paċi, huwa wkoll, kif kien minn dejjem, *talba tal-familja u għall-familja*. Kien hemm żmien meta din it-talba kienet tassew għażiża għall-familji nsara u żgur li kienet tgħinhom fil-komunjoni. Jeħtieġ li dan il-wirt ma jintilifx. Jeħtieġ li l-familja terġa' tibda titlob

flimkien u titlob għall-familji, billi tagħmel użu minn din it-talba.

Jekk fl-Ittra apostolika *Novo millennio ineunte* heggiġt biex il-Liturġija tas-Siġhat issir parti mill-ħajja tal-lajċi fil-komunitajiet parrokkjali u fid-diversi gruppi nsara⁽³⁹⁾, l-istess haġa nixtieq nagħmel għar-Rużarju. Dawn huma żewġ triqat fil-kontemplazzjoni nisranija li waħda ma tissostitwix lill-oħra, imma huma komplimentari. Għalhekk nitlob lil dawk li jiddedikaw ruħhom għall-pastorali tal-familja biex jirrikmandaw b'konvinzjoni t-talba tar-Rużarju.

Il-familja li titlob flimkien tibqa' flimkien. Bi tradizzjoni antika, naraw li r-Rużarju Mqaddes huwa talba li tiġbor flimkien il-familja. Waqt li jitfgħu ħarsithom fuq Kristu, il-membri tagħha jiksbu mill-ġdid il-ħila li jħarsu f'għajnejn xulxin, li jikkomunikaw bejniethom, li jissahħu, li jaħfru lil xulxin u li jerggħu jibdew mill-ġdid b'patt ta' mħabba mgedded mill-Ispirtu ta' Alla.

Illum, ħafna mill-problemi tal-familji, l-aktar fejn is-soċjeta hi ekonomikament żviluppata, ġejjin mill-fatt li l-komunikazzjoni qed issir dejjem aktar diffiċli. Mhux qed jinstab ħin biex il-familja tkun flimkien, u forsi l-ftit ħin ta' flimkien jittiehed mill-istampa tat-televiżjoni. Li ngħidu flimkien it-talba tar-Rużarju fil-familja, ifisser li fil-ħajja tagħna qed ikun hemm stampa oħra, dik tal-misteru li jsalva: ix-xbieha tar-Redentur u tal-Omm Qaddisa tiegħu. Il-familja li tgħid ir-Rużarju flimkien toħloq xi ffit minn dik il-klima li kien hemm fid-dar ta' Nażaret: tpoġġi lil Ġesu fiċ-ċentru, taqsam miegħu l-ferħ u t-tbatijiet, tpoġġi f'idejh il-ħtigijiet u l-pjanijiet tagħha, u tiegħu minnu t-tama u l-qawwa biex tibqa' miexja.

... u l-uliedi

42. Haġa sabiħa u ta' ġid hi li nafdaw f'din it-talba anki l-mixja tal-ħajja

ta' wliedna u l-iżvilupp tagħhom. Ir-Rużarju mhuwiex il-mixja tal-ħajja ta' Kristu, mit-tnissil sal-mewt tiegħu, sal-qawmien u l-glorja tiegħu? Illum, il-ġenituri qed isibuha dejjem aktar iebes biex isegwu lil uliedhom matul il-fażijiet differenti ta' ħajjithom. F'soċjetà tat-teknoloġija avanzata, tal-*mass media* u tal-globalizzazzjoni, kollox sar mgħaġġel hafna, u d-distanza kulturali bejn il-ġenerazzjonijiet kull ma tmur dejjem qed tikber. Messaġġi l-aktar differenti u esperjenzi li ma tobsorhomx malajr qed isibu post fil-ħajja tat-tfal u tal-adolessenti, u l-ġenituri jinkwetaw quddiem tant perikli li wliedhom ikollhom jaffaċċaw. Xi drabi jhossuhom delużi għall-aħħar meta jaraw il-fallimenti ta' wliedhom quddiem il-qerq tad-droga, il-ġibda għall-edoniżmu sfrenat, it-tentazzjonijiet għall-vjolenza, u għal tant espressjonijiet bla sens u ta' disperazzjoni.

Li nitolbu r-Rużarju għal uliedna, jew aħjar li ngħidu din it-talba ma' wliedna, billi nedukawhom sa minn meta jkun żgħar li kuljum ikun hemm dan il-ftit ħin fejn il-familja tieqaf biex titlob flimkien, dan żgur li mhux is-soluzzjoni għal kull problema, imma hu għajjnuna spiritwali li m'għandniex innaqsu mill-valur tagħha. Wiehed jista' joġġezzjona li din it-talba ma tantx tgħodd għall-gosti tat-tfal u ż-żgħażaġh ta' llum. Imma jista' jkun li din l-oġġezzjoni tkun ġejja minħabba l-mod xejn tajjeb li spiss bih jingħad ir-Rużarju. Barra minn hekk, sakemm tinżamm l-istuttura fundamentali tiegħu, xejn ma għandu jwaqqafna milli ngħinu lit-tfal u liż-żgħażaġh jgħidu r-Rużarju - kemm fil-familji kif ukoll fi gruppi – permezz ta' għajnuniet simboliċi u prattiċi adattati għalihom halli jifhmuh u japprezzawh aktar. Għaliex ma nippruvawx? Pastoral taż-żgħażaġh, pożittiva, imħegġa u kreattiva, bil-għajjnuna ta' Alla tista' tagħti hafna frott - kif rajna fl-okkażjonijiet tal-Ġurnata Dinjija taż-Żgħażaġh. Jekk ir-Rużarju jkun ipprezentat tajjeb, jiena ċert li għal dar'oħra ż-żgħażaġh stess ikunu kapaċi jgħaġġbuna bil-mod kif din it-talba jagħmluha tagħhom u

jgħiduha bl-entuzjażmu tipiku ta' l-età tagħhom.

Ir-Rużarju, teżor li rridu niskopruh mill-ġdid

43. Gheżież ħuti! Talba hekk faċli u fl-istess hin hekk rikka jisthoqqilha tassew li l-komunità nisranija terġa tiskopriha mill-ġdid. Ejjew nagħmluh dan, l-aktar matul din is-sena biex insaħħu d-direzzjoni li hemm fl-Ittra appostolika *Novo millennio ineunte*, li minnha ħadu l-ispirazzjoni tagħhom ħafna Knejjes huma hu jhejju l-programm tagħhom ta' impenn għall-gejjieni.

Gheżież ħuti fl-Episkopat, saċedoti u djakni, u intom operaturi pastorali fid-diversi ministeri, indur lejkom b'mod partikulari, biex waqt li tagħmlu esperjenza personali tal-ġmiel tar-Rużarju, issiru ħabbara herqana tiegħu.

Inqiegħed ukoll it-tama tiegħi fikom teologi, biex b'riflessjoni soda u għarfa, b'għeruqha fil-Kelma ta' Alla u b'sensittivita għal dak li jgħix il-poplu nisrani, twassluh biex jiskopri is-sisien bibliċi, l-għana spiritwali u s-siwi pastorali ta' din it-talba tradizzjonali.

Inserraħ fuqkom, rġiel u nisa konsagrati, imsejġha b'mod partikulari biex tikkontemplaw il-wieċ ta' Kristu fl-iskola ta' Marija.

Inħares lejkom ilkoll, gheżież ħuti minn kull stat tal-ħajja, lejkom familji insara, lejkom morda u anzjani, lejkom żgħażaġħ: erġgħu ħudu f'idejkom b'fiduċja l-kuruna tar-Rużarju fil-waqt li tiskopruh mill-ġdid fid-dawl ta' l-Iskrittura, f'armonija mal-Liturġija, fil-kuntest tal-ħajja ta' kuljum.

Jalla dan l-appell tiegħi ma jaqax fuq widnejn torox! Fil-bidu tal-ħamsa u għoxrin sena tal-Pontifikat tiegħi, nħalli din l-Ittra appostolika f'idejn il-Vergni, Omm tal-Għerf fil-waqt li ninxeġet spiritwalment quddiem ix-

xbieha tagħha fis-santwarju sabiħ li bnielha l-Beatu Bartolo Longo, appostlu tar-Rużarju. Nuża kliemu stess li jmissu l-qalb u li bihom jagħlaq it-talba magħrufa tas-Supplika lis-Sultana tar-Rużarju Mqaddes: « O Rużarju mbierak ta' Marija, katina helwa li tgħaqqadna ma' Alla, rabta ta' mħabba li sseħibna ma' l-aṅgli, qawwa għall-ħelsien meta jaħbat għalina l-infern, port żgur mit-tempesti tal-ħajja, aħna ma nħalluk qatt. Int tkun l-hena tagħna fis-siegħa tal-agunija u lilek nagħtu l-aħħar bewsa tal-ħajja li tintemm. U l-aħħar kelma li toħroġ minn fommna, ikun l-isem tiegħek, o Sultana tar-Rużarju, o Madonna ta' Pompej, o Omm għażiża tagħna, o Kenn tal-midinbin, o Farag tal-imnikktin. Tkun imbierka, illum u għal dejjem fl-art u fis-sema ».

Mill-Vatikan, 16 ta' Ottubru tas-sena 2002, fil-bidu tal-ħamsa u għoxrin sena tal-Pontifikat.

ĠWANNI PAWLU II

⁽¹⁾ Konċilju. Vat. II *Gaudium et spes*, 45.

⁽²⁾ Ara Paolo VI, Esort. ap. *Marialis cultus* (2 Frar 1974), 42: AAS 66 (1974), 153.

- ⁽³⁾ *Ara Acta Leonis XIII*, 3 (1884), 280-289.
- ⁽⁴⁾ Ta' min jinnota b' mod partikulari l-Ittra Appostolika tiegħu fuq ir-Rużarju *Il religioso convegno* (29 ta' Settembru 1961): *AAS* 53 (1961), 641-647.
- ⁽⁵⁾ *Angelus: Insegnamenti I* (1978), 75-76.
- ⁽⁶⁾ *AAS* 93 (2001), 285.
- ⁽⁷⁾ Fis-snin ta' thejjija għall-Koncilju, Ġwanni XXIII ma naqasx li jistieden il-komunita nisranija biex tghid ir-Rużarju biex din il-grajja tal-Knisja tirnexxi: ara *Lettera al Cardinale Vicario tat-28 ta' Settembru 1960*: *AAS* 52 (1960), 814-817.
- ⁽⁸⁾ Kon. Vatikan II; *Lumen gentium*, 66.
- ⁽⁹⁾ N. 32: *AAS* 93 (2001), 288.
- ⁽¹⁰⁾ *Ibid.*, 33, *l.c.*, 289.
- ⁽¹¹⁾ Nafu u nishqu li r-rivelazzjonijiet privati m'għandhoms l-istess natura tar-rivelazzjoni publika. Huwa x-xogħol tal-Maġisteru li jiddixxerni u jagħraf l-awtentiċità u l-valur tar-rivelazzjonijiet privati.
- ⁽¹²⁾ *Il segreto meraviglioso del Santo Rosario per convertirsi e salvarsi: Opere*, 1, *Scritti Spirituali*, Ruma 1990, pp. 729-843.
- ⁽¹³⁾ B. Bartolo Longo, *Storia del Santuario di Pompei*, Pompei 1990, p.59.
- ⁽¹⁴⁾ Eżort. ap. *Marialis cultus* (2 ta' Frar 1974), 47: *AAS* 66 (1974), 156.
- ⁽¹⁵⁾ Kon. Vatikan II; *Sacrosanctum Concilium*, 10.
- ⁽¹⁶⁾ *Ibid.*, 12.
- ⁽¹⁷⁾ Kon. Vatikan II; *Lumen gentium*, 58.
- ⁽¹⁸⁾ *I Quindici Sabati del Santissimo Rosario*, 27^{ordf}; ed., Pompej 1916,

p. 27.

⁽¹⁹⁾ Kon. Vatikan II; *Lumen gentium*, 53.

⁽²⁰⁾ *Ibid.*, 60.

⁽²¹⁾ Ara l-ewwel messagg bir-radju *Urbi et orbi* (17 ta' Ottubru 1978): AAS 70 (1978), 927.

⁽²²⁾ *Trattato della vera devozione a Maria*, 120: *Opere*, 1, *Scritti spirituali*, Ruma 1990, p. 430.

⁽²³⁾ Katekizmu tal-Knisja Kattolika, n. 2679.

⁽²⁴⁾ *Ibid.*, n.2675.

⁽²⁵⁾ Is-supplika lis-Sultana tar-Rużarju Mqaddes li tingħad b'mod solenni darbtejn fis-sena, f'Mejju u f'Ottubru, inkitbet fl-1883 mill-beatu Bartolo Longo bħala twegiba għall-istedina li l-Papa Ljun XIII għamel lill-kattoliċi fl-ewwel enċiklika tiegħu dwar ir-Rużarju, bħala impenn spiritwali biex wiehed jaffronta l-mard tas-soċjetà.

⁽²⁶⁾ *Divina Commedia*, Par. XXXIII, 13-15.

⁽²⁷⁾ Ġwann Pawlu II, ittra ap. *Novo millennio ineunte* (6 ta' Jannar 2001), 20: AAS 93 (2001), 279.

⁽²⁸⁾ Eżort. ap. *Marialis cultus* (2 ta' Frar 1974), 46: AAS 66 (1974), 155.

⁽²⁹⁾ Ġwanni Pawlu II, ittra ap. *Novo millennio ineunte* (6 ta' Jannar 2001), 28: AAS 93 (2001), 284.

⁽³⁰⁾ N. 515.

⁽³¹⁾ *Angelus tad-* 29 ta' Ottubru 1978: *Insegnamenti I* (1978), 76.

⁽³²⁾ Konċilju Vatikan II; *Gaudium et spes*, n.22.

⁽³³⁾ S. Irinew ta' Lione, *Contro le eresie*, III, 18, 1: PG 7, 932.

⁽³⁴⁾ Katekiżmu tal-Knisja Kattolika, n.2616.

⁽³⁵⁾ Ara n. 33: AAS 93 (2001), 289.

⁽³⁶⁾ Ġwanni Pawlu II, *Ittra lill-artisti* (4 ta' April 1999), 1: AAS 91 (1999), 1155.

⁽³⁷⁾ Ara n. 46: AAS 66 (1974), 155. Anki dan l-aħħar, dan l-użu ġie mfahħar mill-Kongregazzjoni għall-Kult Divin u d-Dixxiplina dwar is-Sagramenti fid-*Direttorio su pietà popolare e liturgia. Principi e orientamenti* (17 dicembre 2001), 201, Città del Vaticano, 2002, p. 165.

⁽³⁸⁾ « ... *concede, quaesumus, ut haec mysteria sacratissimo beatæ Mariæ Virginis Rosario recolentes, et imitemur quod continent, et quod promittunt assequamur* »: *Missale Romanum* 1960, *In festo B.M. Virginis a Rosario*.

⁽³⁹⁾ Ara n. 34: AAS 93 (2001), 290.

Miġjub għall-Malti minn lil Vivienne Attard